

Kuyantika 1

Kuyantika 2

Kuyantika 3



MUKANDA *ya* **KUYANTIKA 1**

Mukanda ya Fondement ya Lukwikilu na Beto

Bakapu 1-3

(Ba Leso 15 sambu na bana ti bajeune)

Musoniki: *Maman Lorella Rouster. MCE*

Edition 2025



Project Mwindā

Ministères pour Chaque Enfant

ecmafrica@ecmafrica.org

Matondo na www.freebibleimages.org/Sweet Publishing sambu na foto

MAMBU YA KELE NA MUKANDA YAI :

Notes sambu na moniteur (Nki mutindu kusadila mukanda yai).....	3
Leso 1. Nzambi gangaka bima yonso. Kuyantika 1 :1-8.....,	5
Leso 2. Nzambi songaka ntoto kumonika, ye gangaka matiti, ntangu, ngonda ti bambwetete. Kuyantika 1 :9-19.....	9
Leso 3. Nzambi gangaka bambisi ya masa, bandeke, ti bambisi. Kuyantika 1 :20-25.....	15
Leso 4. Nzambi salaka bibuti na beto ya ntete. Kuyantika 1 :26-31.....	20
Leso 5. Nzambi sakumunaka kilumbu ya kupema. Kuyantika 2 :1-3.....	25
Leso 6. Nzambi salaka Adami (detail). Kuyantika 2 :4-7...../.....	29
Leso 7. Nzambi tulaka Adami na kilangi ti pesaka yandi kisalu. Kuyantika 2 :8-15.....	35
Leso 8. Nzambi tesaka bibuti na beto. Kuyantika 2 :16-24.....	40
Leso 9. Nzambi salaka nkento (detail) ti pesaka beto makwela. Kuyantika 2 :18-25.....	45
Leso 10. Satana kusaka nkento. Kuyantika 3 :1-5.....	52
Leso 11. Bibuti na beto ya ntete lemfukaka ve na Nzambi, yo yina, bo bakaka ndola ya masumu na bo. Kuyantika 3 :6-11.....	58
Leso 12. Bibuti na beto ya ntete ndimaka masumu na bo ve, ti Nzambi pesaka bo ndola. Kuyantika 3 :12-19.....	64
Leso 13. Nzambi silaka kutinda Mvulusi. Kuyantika 3 :15.....	68
Leso 14. Masumu bebisaka nsi-ntoto yonso. Kuyantika 3 :16-20.....	73
Leso 15. Nzambi longaka bantu nki mutindu kuvutuka na kintwadi ti Yandi. Kuyantika 3 :21-24.....	79
Bankunga Beto Sadila na Baleso Yai	84

[Matondo na Freebibleimages.org sambu na baphoto : /SweetPublishing /Didier Martin / Lambsongs /ti Yo ! Ministry.
Beto me sadila mpi baphoto licensés de Dreamstime ti baphoto ya archives ya Ministères pour Chaque Enfant.
Matondo na beno yonso.]

Baverse yonso ya Bible na mukanda yai kele ya Version Mwindi ya salamaka na Ministères pour Chaque Enfant

KUYANTIKA 1

MUKANDA YA FONDEMENT YA LUKWIKILU NA BETO

(Bakapu 1-3) (Baleso 15)

Musoniki : Mama Lorella Rouster, de MCE

Nki Mutindu Kusadila Mukanda Yai

Notes yai, moniteur kutanga yo yandi mosi (na bana ve) :

(Leso 1 ke yantika na dititi 5.)

NB : Sambu na baverse ya Bible kutanga : Yo kele mfunu mingi nde muntu ya tanga baverse ya Bible na meso ya classe, yandi zaba kutanga kukonda mpasi. Yandi fweti vanda muntu ya lenda tula expresio ya mbote na kutanga na yandi. Kana mutangi ya mbote lenda monika ve, moniteur lenda lombamba lusadisumu ya muntu ya zaba kutanga, ti yandi lenda sala pratike na ntwala ya classe.

Mutangi lenda vanda moniteur, to mwana ya classe, to mbuta ya kwisa na classe kaka sambu na kutanga. Mambu ya mfunu kele nde yandi lenda tanga mbote-mbote, ti na expresio.

Yo luta mbote kana bana ya classe lenda nata baBible na bo mosi. Kana ve, bo lenda kuta baBible na salle de classe ti bo lenda sadila baBible na ntangu ya classe. Yai kele mfunu kuluta sambu na baclasse ya bajeune ya nivo secondaire.

NB sambu na banguifula kuyula bajeune ya nivo Secondaire : Mvutu ya ndambu ya bangiifula (kansi yonso ve) ke basika na ba-etude bonso science ti etudes sociales. Kana nge kele kulonga baphaseur to bana ya bwala ya me longuka mingi ve, yindula mbote nki bangiifula nge ta yula. Yula ve bangiifula ya ta luta nivo na bo. Bangiifula ya Niveau Primaire kele mbote sambu na bana yonso.

NB sambu na kuyimba: Mbala mingi beto zola yimba bankunga ya bana ke zaba ntete ve. Kuyimba yai kele sambu na kusonga diaka ngindu bo me longuka. Kuyimba malongi yina, ti kukina yo ti bageste, yo sadisa bana kusimba mbote-mbote malongi ya bo me wa. Moniteur lenda yidika ton ti ritime sambu na bandinga yina. Bankunga ya kele na ritime ya ngolo me luta mbote. Kana moniteur mona yo mpasi kuyidika ton ti ritime sambu na bankunga, yandi lenda pesa parti yai ya lesa na nsadisi ya kele ngolo na mambu yina.

Bansaka ya revisio sambu na baleso yonso :


Bangindu yai kele mbote kusala na konso kisika na baleso, kana nge me manisa dezia malongi ya kele mfunu :

Bacarte ya revisio ti nsaka : (Bacarte kusonga nki Nzambi salaka na konso kilumbu ntangu Yandi gangaka zulu ti ntoto, yo kele na basashe ya nkaka ya materiels. Kana yo kele ve, nge mpi lenda dessiner bacarte kusonga yo.)

Sola na kati ya bampila yai kusadila bacarte :

- Tula bacarte ya ndonga. Songa foto. Bana fweti songa nki kilumbu ti nki Nzambi salaka.
- Balula bacarte sambu bo ke na ndonga ve. Pesa mosi-mosi na bana. Bana yina kwisa na ntwala ya classe ti songa bacarte na bo. Bana sadisa kutula bo na ndonga.

- Balula bacarte ti songa carte mosi kaka. Sola mwana kusonga nki lumbu yo ke songa, ti nki Nzambi salaka na lumbu yina.
- Tula bacarte na zulu ya mesa. Mwana mosi kwisa ti tula bo na ndonga. Bana ya nkaka kujuger kana yandi me sala mbote.
- Pesa bana bacarte mosi-mosi. Bo kwenda na ntwala ya classe. Lomba mwana mosi kusola carte ya ke songa nki salamaka na kilumbu ya tatu, etc.

 **Nkunga ya revisio ti nsaka :**

Longa bana nkunga traditionel « O Nzambi salaka Tata Adami, na kilumbu ya sambanu ».

Nkunga yo yai :

O, Nzambi salaka Tata Adami
Na kilumbu ya sambanu
Na kilumbu ya nswambwadi
Yandi kupemaka.

O wale, wale wo, wale, wale wo. Wale wale wo
Mwana Davidi.

(Sambu na baleso yai, beto ta changer ligne ya nsuka kutuba « Ya' salaka beto. »)

Na nima bana me zaba nkunga yina, yantika kuyimba yo mutindu yai :

O Nzambi salaka mwini (bana songa musapi mosi)

Na kilumbu ya ntete
Na kilumbu ya nsambwadi
Yandi kupemaka.

O Nzambi kabanaka bamasa (bana songa misapi zole)

Na kilumbu ya zole
Na kilumbu ya nsambwadi
Yandi kupemaka.

O Nzambi salaka banti ti matiti (bana songa misapi tatu)

Na kilumbu ya tatu
Na kilumbu ya nsambwadi
Yandi kupemaka. Etc.

Leso 1 Nzambi gangaka bima

YONSO (Lumbu ya ntete ti ya zole ya Creation)

Kuyantika 1 :1-8

🕒 **Kikuma ya Leso :** Na nsuka ya lesu yai, bana ta zaba Nzambi bonso Mungangi ya salaka mambu yonso ya mbote, ebuna nde bo ta pesa Yandi lukumu yonso.

♥ Verse ya Kulonguka :

“Na luyantiku, Nzambi salaka zulu ti ntoto.”
Kuyantika 1 :1.

🗣️ Nkunga ke kwenda nzila mosi ti lesu :

Zitisa Zina ya Yesu
(Moniteur, bandinga ya bankunga yonso kele na nsuka ya mukanda, p. 84)

➡️ **Kuyantika Leso :** (Moniteur lenda songa histoire yai, to bana zole lenda sala yo bonso *théâtre*.)

Mwana zina ya Ntoko yulaka tata bangiufula mingi konso lumbu. « Nki mutindu, tata ? Sambu na nki, tata ? Nki mutindu, tata ? Sambu na nki, tata ? »

Lumbu mosi, yandi yulaka tata na yandi,
« Tata, tata yina butaka nge vandaka nani ? »

« Zina ya tata na mono vandaka Paulo, » tata tubaka. Yandi vandaka nkaka ya beno bana.

“Zina ya tata na yandi nani ?”

“Mati.”

“Ti tata na yandi ?”

« Mono zaba ve zina ya tata na yandi, kansi tata ya ntete vandaka Adami, » yandi tubaka.

« Ti tata na yandi Adami ? »

« Adami vandaka ve na tata yina butaka yandi. Nzambi Yandi mosi salaka Adami.”

“Mmm, Ntoko tubaka. Ti tata ya Nzambi ?”

Tata ya Ntoko sekaka. Yandi tendulaka yandi nde, « Nzambi kele na Tata ve. Muntu butaka Yandi ve. Nzambi ke zinga mvu ya mvu,

kukonda luyantiku ti kukonda nsuka. Yo vandaka Yandi mosi yina gangaka bima yonso ya kele. »

Ntoko yindulaka fioti. Yandi yindulaka mingi. “Nki mutindu, Tata ?” yandi yulaka. Nki mutindu yo lenda salama mutindu yina ? Yina kele mambu ya nene, Tata. Mambu ya kuyituka !”

🏠 Mambu ya Nene na Leso Yai na banti 3:

1.1 Sommaire : Na luyantiku, Nzambi gangaka zulu ti ntoto.

📖 Tangila bana : *Kuyantika 1 :1-1:2a*

1 “Na luyantiku, Nzambi gangaka zulu ti ntoto.

2 Ntoto vandaka ya mpamba mpenza ti ya kuyidika ve. Ata kima mosi vandaka ve. Masa mingi vandaka kufika yo ti mpimpa ya ngolo vandaka mpi mingi na zulu na yo.

? Kuyula bana bakestio bonso yai—

Niveau Primaire :

- Nani vandaka na ntwala bima yonso ya nkaka ? (Nzambi mosi kaka.)
- Nzambi salaka nki ? (Zulu ti ntoto)
- Ntoto vandaka nki mutindu na luyantiku? (Ya mpamba—kima vandaka ve na kati na yo, fuluka na masa na zulu ya ntoto yonso, mpimpa.)

Niveau Secondaire :

- “Zulu” zola tuba nki ?
(Bima yonso na zulu bonso ntangu, ngonda, babwetete ti bima yonso mutindu yina, mpi sika ya Nzambi ti bawanzio zinga--bima yonso ya nganda ya ntoto na beto.)
- Kana beto tuba bandinga yai, “mvu ya mvu”, yo zola kutuba nki? (Yo

kele na luyantiku ve, na nsuka mpi ve.)

🎭 Bana sala bageste kusonga nki salamaka (théâtre) :

Bana kanga meso na bo. Bo lenda mona ve. Moniteur tuba nde, “Na luyantiku, kaka Nzambi vandaka. Na luyantiku, Nzambi salaka zulu ti ntoto, kansi yonso vandaka kaka mpimpa.” Bana nangula maboko, ti bo tuba nde, “Nzambi salaka ntoto, kansi yonso vandaka mpimpa.”

🗣️ Bana yimba ti kina :

Nzambi salaka zulu ti ntoto, kansi nani salaka Yandi ? Muntu ve ! Muntu ve !

1.2 Nzambi gangaka mwini, ti yo vandaka mbote. Ebuna Nzambi kabulaka mpimpa ti mwini sambu na kumanisa lumbu ya ntete.

📖 Tangila bana: Kuyantika 1 :2b

2b Mpeve ya Nzambi vandaka kukwisa na zulu ya masa.

3 Ntangu yai Nzambi tubaka nde : “Mwini kuvanda” – ebuna mwini vandaka.

4 Yandi monaka nde mwini yina vandaka mbote.” “Ebuna Yandi kabulaka mpimpa ti mwini,

5 Yandi pesaka mwini ti mpimba bazina na bo. Mpidina mpimpa kubwaka, ntongo kutanaka. Bo zole vandaka kilumbu ya ntete.

? Yula bana bonso yai--

Niveau Primaire :

- Nani lutaka na zulu ya masa? (Mpeve ya Nzambi)
- Nki Nzambi tubaka? (Mwini kuvanda.)

- Nki salamaka sambu na commande yina? (Mwini vandaka.)
- Nani tubaka nde mwini vandaka mbote? (Nzambi tubaka yo.)
- Nzambi kabulaka nki na nki? (Yandi kabulaka Mwini na Mpimpa.)

Niveau Secondaire :

- Nki vandaka bandinga ya ntete ya Nzambi tubaka ntangu Yandi yantikaka kuganga ntoto? (Mwini kuvanda.)
- Keti Bible ke tuba nde mwini yai vandaka ntangu? (Ikele ve. Yo vandaka mwini, kansi ntangu ve. Kaka na verse 16, na nima, beto tanga nde Nzambi salaka ntangu.)

NB: Bantu mingi me seka Bible, sambu yo tuba nde Nzambi salaka mwini na ntwala Yandi salaka ntangu. Kansi bascientiste bakisa ntangu yai nde mwini kele kima mosi, ti ntangu kele kima ya nkaka.

- Nki mutindu Nzambi salaka to gangaka mwini ya ntete ? (Na ndinga na Yandi.)
- Nki mambu ya mbi Nzambi monaka na yina ya Yandi me sala ? (Kima ve. Yandi tubaka nde yo vandaka mbote.

🎭 Bana sala bageste kusonga nki salamaka :


Tula bana na bagroupe zole, face à face. Groupe ya ntete tuba, “Mwini kuvanda !” Groupe ya zole kangula maboko ti tuba nde, “Ebuna mwini vandaka.” Sala yo mbala tatu.

🗣️ Bana yimba ti kina :

“Nzambi gangaka mwini. O yea, O yea. O yea.”

“Mwini mosi, mpimpa mosi-- Kilumbu ya ntete.”

1.3 Nzambi kabulaka bamasa na zulu ti yina na nsi. Yandi salaka mupepe na kilumbu ya zole.

 **Tangila bana:** *Kuyantika 1 :6-8*

6 Ntangu yai Nzambi tubaka nde : “Kisika mosi kuvanda kwaku, masa kwaku, masa yo na kati, yo kabula masa na zulu na yo ti yina na nsi na yo. —ebuna yo salamaka.

7 Nzambi salaka kisika yango kukabulaka masa ya nkaka na zulu, ya nkaka na nsi.

8 Nzambi bingaka kisika zina "zulu". Mpimpa kubwaka, ntongo kutanaka – yina vandaka kilumbu ya zole.

? Kuyula bana bonso yai—

Niveau Primaire :

- Nzambi songaka nki kusalama ? (Kisika na kukabula masa na nsi ti masa na zulu.)
- Nzambi songaka kisika yina nki? (Zulu)
- Kukabula yina salamaka na nki lumbu ? (Kilumbu ya zole)

Niveau Secondaire :

- Beto sadila ndinga “zulu” mutindu na mutindu. Yo lenda tuba nki ? (Direction zulu, to sika ya ntangu ti bambwetete kele, to sika ya Nzambi zinga.)
- Na Bible mpi, bo sadila ndinga yina mutindu na mutindu. Ndinga “zulu” awa zola tuba nki ? (Sika ya mupepe ikele. Na français beto tuba nde, ‘atmosphère’.)

Bana sala bageste kusonga nki salamaka :

Bana ya classe nangula maboko na bo, ebuna bo tuba na nima ya nge: “Ndambu masa na zulu.” Bo pusa maboko na nsi ti tuba, “Ndambu masa na nsi.” Bo kangula maboko na bo ngolo ti tuba, “Kisika mosi na kati-kati.” Bo nangula misapi zole ti tuba, “Kilumbu ya zole.”

Bana yimba ti kina :

Masa na zulu,
Masa na nsi,
Kisika mosi na kati-kati.
Yai na kilumbu ya zole.

Devoir sambu na bana ya zaba Yesu :

Beno ya me yamba Yesu Kristo—beno bana bakristo--mposho yai ya mvimba, samba Nzambi yina salaka bima yonso. Tonda Yandi mingi sambu na bima yonso ya mbote, ya Yandi me sala.

Kubinga bana ya zaba Yandi ntete ve :

Kana nge zaba Nzambi ntete ve, kansi nge zola kuzaba Yandi, mpi kana nge me yilama kuyamba Yesu Kristo bonso Ngulusi na ge, songa mono na nima ya classe. Mono ta vanda na kiese ya mingi na kusadisa nge sambu nge guluka bubuyai.

=====
NSUKA YA LESO 1

Leso 1



Nzambi gangaka bima yonso.

*“Na luyantiku,
Nzambi gangaka
zulu ti ntoto.”....*

.....Kuyantika 1 :1

Leso 2 Nzambi songaka ntoto kumonika, ye gangaka matiti, ntangu, ngonda, ti bambwetete. (Kilumbu ya 3 ti 4)

Kuyantika ch. 1 :9 tii na 19.

Kuyidika na ntwala : Nata nkeni ya avocat, to mango, to konso mbuma ya kele na nkeni ya nene. Nata nzunga, ndambu zelo, ti mulangi ya masa. Nge ta sadila yo na parti 2.1 ya lesu--Bana yimba ti kina.

🕒 Kikuma ya Leso :

Na nsuka ya lesu yai, bana ya classe ta zaba nde Nzambi me ganga bima yonso sambu na mambote na beto ti sambu na lukumu na Yandi. Yo yina, bo ta tonda Nzambi na ntima mosi ya lutondo sambu na lusakumunu na Yandi yonso.

♥ **Verse ya kulonguka :** Tuba diaka
Kuyantiku 1 :1, ebuna longuka Yezaya 45 :18.

“Mfumu Nzambi kele Nzambi ya kieleka.

Yandi salaka zulu,

Yandi yidikaka ntoto ti kukumisa yo ngolo.

Yandi salaka yo ve nde yo kuvanda ya mpamba,

Kansi Yandi yidikaka yo sambu bantu kuzinga muna.

Yandi muntu ke tuba nde:

“Mono yina Mfumu Nzambi, muntu ya nkaka ve.” Yezaya 45 :18

♥ **Bana ya fioti :** Na konso lesu, bana ya fioti (prescolere) ta longuka kaka bandinga ya kele soulinye.

👂 **Nkunga ke kwenda nzila mosi ti lesu :**

Zitisa Zina ya Yesu

⇒ **Kuyantika Leso :**

Na zulu, kele baplaneti mingi ya kele ndambu bonso ntoto na beto, kansi muntu lenda zinga na yo ve. Ya nkaka kele tiya mingi. Muntu ta

zika na bisika yina. Ya nkaka kele madidi mingi. Muntu ta bwa matadi bonso glase kuna. Ya nkaka kele na mupepe ve. Muntu lenda kupema kuna ve. Sambu na nki yo kele mutindu yina ? Nzambi salaka baplaneti, bambwetete, bima yonso ! Kansi nsi-ntoto, Yandi salaka yo sambu beto kuzinga na yo. (Bana tuba: Nzambi salaka nsi-ntoto sambu beto kuzinga muna !)

🔑 **Kubambuka diaka :**

- Nki Nzambi gangaka na lumbu ya ntete ? (Zulu ti ntoto ti mwini)

- Na lumbu ya zole ? (Kisika na kati-kati ya bamasa na zulu ti bamasa na nsi)

- Na luyantiku ya kilumbu ya tatu, nki vandaka kuzinga na ntoto ? (Ata kima mosi ntete ve)

- Moyo vandaka ntete ve ! Kansi sambu na nki Nzambi salaka ntoto ? (Sambu beto bantu zinga muna)

Ntangu yai, beto me kuma na kilumbu ya tatu.

👑 **Mambu ya Nene ya Leso Yai na banti 3--**

2.1 Nzambi tulaka bamasa ya ntoto sikamosi sambu ntoto kumonika.

📖 **Tangila bana :** *Kuyantika 1 :9-10*

9 Nzambi tubaka mpi nde : “Masa yina kele na nsi, yo vanda kisika mosi, mpidina ntoto kumonika.” – Ebuna mambu yina bwaka mutindu Yandi tubaka.

10 Yandi pesaka ntoto zina “Ntoto.” Ebuna masa yina vandaka kisika mosi, Yandi pesaka yo zina “Nzadi-mungwa”. Yandi monaka nde mambu yina yonso vandaka mbote.

? Kuyula bana bonso yai--**Niveau Primaire :**

- Sambu na nki Nzambi tulaka masa yonso sika mosi ? (Sambu ntoto kumonika)
- Nki salamaka ntangu Nzambi pesaka ordre yina ? (Yo salamaka mutindu Yandi tubaka.)
- Nki zina Nzambi pesaka na masa ya me kangama sika mosi ? (Nzadi-mungwa)
- Nki mutindu Nzambi monaka ksalu na Yandi—mbi, to mbote, to na kati-kati ? (Yandi monaka yo mbote.)

Niveau Secondaire :

- Nki mutindu ksalu ya lumbu yai vandaka mfunu sambu bambisi ti bantu kuzinga na ntoto ? (Ntoto kele mbote sambu na bambisi mingi ti bantu. Nzadi-mungwa ikele mfunu sambu na bambisi ya masa kuzinga na kati.)

👥 Kusonga ink me salama :

(Moniteur, nge ta sadila bima nge me yidika na ntwala.) Tula zelo na nzungu, ti fika yo na masa kaka ndambu.) Na ntangu ya classe, mwana mosi lenda benda zelo na kati-kati, sambu yo monika bonso mwa-ngumba ti masa kuvanda na lweka. Yai ke songa mpila Nzambi bendaka ntoto sambu yo vanda sikamosi ti yo monika na zulu ya masa ya nzadi-mungwa.)

🧠 Bana yimba ti kina :

Ntoto, yo yai ! (Songa na diboko, yo yai awa.)
Nzadi-mungwa, yo yina ! (Songa na diboko nde, kuna.)

Nzambi salaka yo yonso !
Nkembo na Nzambi!

2.2 Nzambi gangaka banti na kilumbu ya tatu.

📖 **Tangila bana :** *Kuyantika 1 :11-13.*

11 Ebuna Yandi tubaka nde : “Ntoto kubasisa matiti ti banti yina ta butaka bambuma ya mutindu na mutindu. – ebuna mambu yina mpi kubwaka mutindu Yandi tubaka.

12 Yo yina ntoto basisaka matiti ti banti yina ke butaka bambuma ya mutindu na mutindu. Nzambi monaka nde mambu yina yonso vandaka mbote.

13 Mpimpa kubwaka, ntongo kutanaka – yina vandaka kilumbu ya tatu.

? Kuyula bana bakestio bonso yai—**Niveau Primaire :**

- Nki vandaka bima ya moyo ya ntete ya Nzambi salaka na ntoto ? (Matiti ti banti)
- Nki kele ndambu matiti ti banti ya nge zaba ? (Bana pesa mvutu.)
- Nki matiti ti banti nge ke zola mingi ? Sambu na nki nge ke zola yo ? (Bana pesa mvutu.)
- Na nki lumbu Nzambi salaka matiti ti banti ? (Kilumbu ya tatu.)

Niveau Secondaire :

- Nki Nzambi salaka sambu matiti ti banti kukuma mingi ? (Yandi salaka bo na mpila nde bo ta buta bambuma ti matiti to banti ya nkaka.)
- Nki beto ke mona na kati ya bambuma ya ke butaka banti ya nkaka ? (Nkeni. Moniteur, songa bankeni ya nge me nata.)
- Nki sorte ya matiti ti bambuma Nzambi salaka ? (Mutindu na mutindu.)

- Nki mutindu beto zaba nde nti ya mutindu mosi ke baluka ve kukuma nti ya mutindu ya nkaka ? (Bo yonso kele na nkeni na kati, ya ke buta nti bonso nkeni yina.)
- Nki mutindu banti ke sadisa beto ? (Banti mingi kele mbote sambu na madia, beto sadila yo kutunga banzo, kusala babwatu, bibuka, etc. Ti banti tunga oxygene ya kele mfunu sambu na bambisi ti bantu na kupema.)
- Nki vandaka mabanza ya Nzambi sambu na ntoto, nzadi-mungwa, matiti ti banti ya Yand me sala ? (Yonso vandaka mbote.)

Bana sala bageste kusonga nki salamaka :

Théâtre : Bana kuna nkeni ya avocat, mango, to nti ya nkaka local. Bo solula nki nti yo ta sala kana yo me yela. Mwana mosi yindula nde yo ta kuma tomate, ya nkaka orange to ananasi. Ya nkaka tuba nde nkeni ya avocat ta pesa avocat kaka, sambu Nzambi na luyantiku salaka banti sambu bo buta nti ya nkaka bonso yo.


Bana yimba ti kina :

Groupe ya ntete:	Nzambi salaka
Groupe ya zole:	mankondo
Nzambi salaka	ananasi
Nzambi salaka	manioko

(Bana binga bambuma ya bo ke zola mingi, ebuna beno yika na nkunga.)

Bana yonso: Nzambi salaka matiti ti banti na kilumbu ya tatu !

2.3 Nzambi gangaka ntangu, ngonda, ti bambwetete na kilumbu ya iya.

 **Tangila bana :** *Kuyantika 1 :14 tii na 19*

14 Nzambi tubaka diaka nde: “Bima yina ke pelaka, yo vanda na zulu sambu na kukabula mpimpa ti mwini ti kusonga bilumbu, bamvula ti ntangu ya bafete.

15 Bima yango ta pelaka na zulu sambu na kupesa mwini na ntoto” Ebuna yo bwaka mpidina.

16 Yo yina Nzambi salaka bima zole ya nene yina ke pelaka: Yandi salaka kima mosi sambu na kupelaka na mwini, kima ya nkaka sambu na kupelaka na mpimpa. Yandi salaka mpi bambwetete.

17 Yandi tulaka bima yina yonso na zulu sambu na kupesa mwini na ntoto,

18 sambu na kupelaka na mwini ti na mpimpa, sambu na kukabula mpimpa ti mwini. Nzambi monaka nde mambu yina yonso vandaka mbote.

19 Mpimpa kubwaka, ntongo kutanaka – yina vandaka kilumbu ya iya.

Kuyula bana bonso yai—


Niveau Primaire :

- Nki Nzambi salaka na kilumbu ya iya ? (Ntangu, ngonda, ti bambwete, etc.)
- Kisalu ya ntangu, ngonda ti bambwetete nki ? (Kusonga bilumbu, bamvula ti ntangu ya bafete.)
- Nki bamwini ya nkaka ya beto ke mona na zulu mingi? (Bambwetete)
- Nani salaka bambwetete ? (Nzambi salaka yonso.)

Niveau Secondaire :

- Nzambi me sala mwini dezia na lumbu ya ntete. Yandi me sala matiti ti banti dezia, na ntwala kusala ntangu, ngonda, ti bambwetete. Nki mutindu nge banza beto lenda bakisa bamambu yai ? (Moniteur, kuwa mabanza ya bana ti yika mabanza yai kana bana tuba yo ve.)


1. Kuyantika 1 :1 kele sommaire ti kutendula na detail kele kulanda yo.
2. Beto zaba ve mwini ya Nzambi salaka na lumbu ya ntete vandaka nki.
3. Matiti ti banti vandaka na mpasi ve kuzinga lumbu mosi kukonda ntangu, sambu tuka na luyantiku, Nzambi me sala mwini.

 Bana sala bageste kusonga nki salamaka :


Na bageste, groupe mosi ya bana songa nzila ya ntangu ke tambula na mwini. Groupe ya zole songa nzila ya ngonda ke tambula na mpimpa.

 Bana yimba ti kina kusonga nki me salama :

“Nzambi salaka ntangu sambu yo yala mwini”
“Nzambi salaka ngonda sambu yo yala mpimpa.”
“Nzambi salaka bambwetete yonso. Nkembo na Nzambi !”


 Devoir sambu na bana ya zaba Yesu dezia:

Na mposo ke kwisa, kusambu Nzambi na ntima na beno yonso. Sambila ve bima Yandi me sala.

 Kubinga bana ya zaba Yesu ntete ve:


Keti nge zaba Nzambi nge mosi ? Ketu nge me balula ntima, me yamba Mwana na Yandi, Yesu Kristo, bonso Ngulusi na nge ? Kana nge ke zaba ve, kansi nge kwikila nde Yesu kele Mwana ya Nzambi ti Ngulusi, kana nge ke wa nzala kubalula ntima ti kutula Yandi kivuvu, kwisa na mono na nima ya classe. Mono ta vanda na kiese na kusadisa nge.

Leso 2



Kilumbu ya Tatu

Na kilumbu ya tatu Nzambi songaka matiti ti banti kumonika. Na kilumbu ya iya, Yandi songaka ntangu, ngonda ti bambwetete kumonika.



Kilumbu ya Iya

***“Mfumu Nzambi kele
Nzambi ya kieleka.***

***Yandi salaka zulu,
Yandi yidikaka ntoto ti
kukumisa yo ngolo.***

***Yandi salaka yo ve nde yo
kuvanda ya mpamba,
Kansi Yandi yidikaka yo
sambu bantu kuzinga muna.***

***Yandi muntu ke tuba nde:
“Mono kele Mfumu Nzambi,
muntu ya nkaka ve.”***

Yezaya 45 :18

Leso 3 (Kilumbu ya 5 ti 6) Nzambi gangaka bambisi ya masa, bandeke, ti bambisi

Kuyantika 1 :20 tii --25

🕒 Kikuma ya Leso :

Na nsuka ya lesu yai, bana ta bakisa, ti bo ta vanda na kiese nde Nzambi kele Mugangi ya bambisi yonso mutindu na mutindu. Yo yina bo ta samba Yandi, kansi bo ta samba ve bima ya Yandi me sala.

♥ Verse ya Kulonguka :

Baverse yai kele kitini ya ntete ya Bansiku Kumi ya nene ya Nzambi pesaka:

3 “Kusamba banzambi ya nkaka ve. Samba kaka Mono.

4 Kusala ve biteki to bifwanisu ya bima yina kele kuna na zulu, to awa na nsi-ntoto, to na masa na nsi ya ntoto.

5 Kufukama ve na ntwala ya biteki sambu na kusambila yo... Kubasika 20:3—5a

👂 Bankunga ke kwenda nzila mosi ti lesu :

Banzambi ya Nkaka
Lomba na Nzambi Kaka

🔗 Kutala diaka malongi ya Leso 1 ti 2 :

Nki Nzambi salaka ? (Bana yonso kutuba na ritime):

Kilumbu ya ntete--Mwini

Kilumbu ya zole—Bamasa na zulu ti na nsi, kisika mosi na kati-kati

Kilumbu ya tatu—Ntangu, ngonda, bambwetete

Kilumbu ya iya—Matiti ti banti

⇒ Kuyantika lesu :

(Moniteur, songa to dessiner foto ya biteki, to solula biteki ya lenda monika na sika ya nge

ikele.) Yai kele ndambu ya biteki ya bantu kele kusamba.

- Na kati ya biteki yai, nki kiteki kudisalaka yo mosi ? (Ata mosi ve. Yo kele bantu ya me sala yo yonso.) Ndambu ya biteki yai ke monika bonso bambisi, kansi bambisi kele ve Nzambi. Nzambi kele Mungangi yina me sala bambisi ya ntete. Yandi salaka bambisi na bilumbu 5 ti 6 ya mposu yina ya ntete, ntangu Nzambi salaka bima yonso.

🌟 Mambu ya Nene na Leso yai na banti zole--

3.1 Nzambi gangaka bambisi ya masa ti bandeke na kilumbu ya tanu.

📖 **Tangila bana :** Kuyantika 1 :20 --23

20 Yandi tubaka mpi nde : “Masa kufuluka na bambisi mingi ya mutindu na mutindu. Bandeke mpi kupumbuka na zulu.”

21 Yo yina, Nzambi salaka bambisi ya nene-nene ya masa ti bandeke ya mutindu na mutindu. Yandi monaka nde mambu yina yonso vandaka mbote.

22 Yandi sakumunaka bambisi ya masa nde : “Beno buta mingi sambu na kufulusa banzadi-mungwa.” Yandi sakumunaka mpi bandeke nde : “Beno kuma mingi-mingi.”

23 Mpimpa kubwaka, ntongo kutanaka. Yina vandaka kilumbu ya tanu.

? Kuyula bana bonso yai--

Niveau Primaire :

- Nzambi gangaka bambisi ya nki mutindu na kilumbu ya 5 ? (Bambisi ya masa ti bandeke)
- Nki bandinga na baverse yai ke songa nde bambisi ya masa vandaka kiteso mosi ve, bandeke mpi kiteso mosi ve ? (Mingi ya mutindu na mutindu)

- Keti bambisi ya masa yonso vandaka ya fioti ? (Ikele ve. Bambisi ya masa ya nkaka vandaka nene-nene.)
- Na nki lumbu Nzambi salaka bambisi ya masa ti bandeke ? (Kilumbu ya tanu)
- Nzambi sakumunaka bo sambu bo sala nki ? (Kubuta mingi ti kufulusa masa ti zulu)

Niveau Secondaire :

- Nki mutindu Nzambi monaka bambisi ya masa ti bandeke ya Yandi me sala ? (Bo vandaka mbote, verse 21)

🏠 Bana sala bageste kusonga nki me salama ti 🗣️ Bana yimba ti kina kusonga nki me salama :

Bana songa bageste bonso bo ke zenga masa bonso mbisi ya masa. Bo yimba, “Nzambi gangaka bambisi ya masa”. Bo songa bageste bonso bo ke pumbuka na zulu. Bo yimba, “Nzambi gangaka bandeke.”

3.2 Nzambi gangaka bambisi na parti ya ntete ya kilumbu ya sambanu.

📖 Tangila bana : Kuyantika 1 :24 ti 25

24 Nzambi tubaka nde : “Konso dikanda ya bambisi kufuluka na ntoto bonso bambisi ya bwala ti ya mfinda, bambisi ya nene ti ya fioti, konso mbisi na dikanda na yandi” Ebuna yo bwaka mpidina.

25 Yo yina, Yandi salaka bambisi yango yonso. Yandi monaka nde mambu yina yonso kele mbote.

? Kuyula bana bonso yai--**Niveau Primaire :**

- Nki bambisi Nzambi salaka na kilumbu ya sambanu ? (Bambisi ya nseke ti ya mfinda)

- Keti Nzambi salaka bambisi na mpila nde bambisi ya mutindu mosi ta baluka, ta kituka bambisi ya mutindu ya nkaka ? (Ikele ve. Bo yonso butaka kaka bambisi ya dikanda na bo. Mbandu : Elephant butaka elephant, kansi pusu ve.
- Keti nge lenda pesa mbandu ya mbisi ya mfinda ? Mbisi ya nseke ? Mbisi ya nene ? Mbisi ya fioti ? (Bana pesa mvutu.)

Niveau Secondaire :

- Nki mutindu Nzambi gangaka bambisi ? (Yandi kaka tubaka nde bo vanda.)
- Nzambi monaka bambisi yonso ya Yandi me sala nki mutindu ? (Bo yonso vandaka mbote.)

🏠 Bana sala bageste kusonga nki me salama :

Bana ya classe sala bageste ti boka bonso bo kele bambisi ya mutindu na mutindu. Na nima, bo sala nsaka. Mwana mosi sala bageste bonso mbisi mosi ta sala. Bana ya nkaka meka kutuba nki mbisi yandi ke songa.

Kana bo tuba mbote mbisi yina kele nki, bo yonso sala bageste bonso mbisi yina ti tuba, “Nzambi gangaka [zina ya mbisi yina].

🗣️ Bana yimba ti kina kusonga nki me salama :

Nzambi gangaka bambisi.
Nsusu –cluck ! Cluck !
Mbwa- Woof ! Woof!
Njoko—Awoo! Awoo !


(Landa na kutuba bazina ya bambisi mingi mosi-mosi. Kusonga mpila yo kwenda ti mpila yo boka.)

Matondo, Nzambi sambu na bambisi.

 **Devoir sambu na bana ya zaba Yesu**

dezia :

Mposo yai, samba konso lumbu sambu na bantu yina ke samba biteki, yina ke samba bima Nzambi salaka, kansi bo ke samba ve Nzambi yina salaka bima yai. Samba sambu na bo na bwala na nge. Sambu na bo na bansi ya nkaka mpi. Lomba Nzambi nde bo balula ntima ti pesa Yandi lukumu sambu Yandi gangaka bo.


 **Kubinga bana ya zaba Yesu ntete ve, bo kwisa na Yesu :**

Mbala ya nkaka nge samba biteki ve. Yo kele mbote nde nge samba biteki ve, kansi keti nge zaba Mungangi ya nge bonso nduku ti bonso Mfumu ? Nge lenda zaba Nzambi kana nge ta balula ntima ti yamba Mwana na Yandi, Mfumu Yesu Kristo, bonso Ngulusi na nge. Kukinga diaka ve. Kuyamba Yesu bubuyai. Kana nge me yamba Yesu ntete ve, kansi bubuyai nge zola kusala yo, kwisa na mono na nima ya ecodim ti tuba, “Mono zola yamba Yesu bubuyai.” Mono ta vanda na kiese na kusadisa nge.

===


NSUKA YA LESO 3

Leso 3



Kilumbu ya Tanu

Na kilumbu ya tanu, Nzambi gangaka bandeke ti bambisi ya masa.



Kilumbu ya Sambanu

Na kilumbu ya sambanu, Nzambi gangaka bambisi yonso ya nseke ti ya mfinda.

3 “Kusamba banzambi ya nkaka ve. Samba kaka Mono.

4 Kusala ve biteki to bifwanisu ya bima yina kele kuna na zulu, to awa na nsi-ntoto, to na masa na nsi ya ntoto.

5 Kufukama ve na ntwala ya biteki sambu na kusambila yo...

Kubasika 20:3—5a

Leso 4 Nzambi salaka bibuti na beto ya ntete.

Kuyantika 1 :26-31

🕒 Kikuma ya Leso :

Na nsuka ya lesu yai, bana ta bakisa nde konso muntu ikele mfunu, sambu Nzambi salaka beto bantu na kifwani na Yandi. Yo yina, bo ta sala na konso muntu na mpila mosi ya luzitu, ata yandi kele nani.

📖 Kutala diaka baverse ti baleso ya baleso 1-3 :

Kutuba diaka nki Nzambi salaka na bilumbu ya Creation. Sadila foto simple ya kusonga nki Yandi salaka na konso lumbu. Na nima, bana kutuba mbala mosi konso verse ya bo me longuka.

♥ Verse ya Kulonguka :

Yo yina Nzambi salaka bantu. Bantu yango vandaka bonso Yandi Nzambi. Bo fwananaka na Yandi. Yandi salaka bakala ti nkento.
Kuyantika 1 :27

👤 Bankunga ke kwenda nzila mosi ti lesu :

Nzambi Salaka Beto, Bakala ti Nkento Sakumuna Bantu ya Nkaka

➡ **Kuyantika lesu :** Sala mwa-senete ya ke songa mwana ya nzila (fasseur). Bana ya nkaka ke seka yandi, ti bo kele kuvwenza yandi ti kusala na yandi na mpila mosi ya mbi. Mwana mukristo mona nki bo kele kusala, ebuna yandi songa bo kubika mambu yina. Yandi nde, “Beno ke sala ve mbote. Nzambi ke na kiese ve na mpila beno ke seka mwana yina. Keti beno ke bakisa ve nde mwana yai mpi kele muntu ?”

Yula, “Bana, nki Bible ke songa beto ? Nki mutindu beto fweti vanda na bantu bonso mwana yai ? Keti beto ke na nswa kusala mbi na muntu sambu yandi ke lala na nzila ? To sambu yandi kele nsukami ? To sambu yandi

kele na nitu ya kifu ? To sambu yandi ke monika mayele mingi ve ? Bubuyai, beto ta mona na Bible, sambu na nki yo kele mfunu kusonga luzitu na bantu yonso.

🏠 Malongi ya nene ya lesu yai na banti 4 :

4.1 Nzambi salaka bantu ya ntete, bakala ti nkento, na kifwani na Yandi na parti ya zole ya kilumbu ya sambanu.

📖 Tangila bana : Kuyantika 1 :26-27

26 Ebuna Nzambi tubaka nde : “Ntangu yai Beto ke sala bantu. Bo ta vanda bonso Beto. Bo ta fwanana na Beto. Bo ta yalaka bambisi ya masa, bandeke, ti bambisi yonso ya bwala ti ya mfinda, ya nene ti ya fioti.

27 Yo yina Nzambi salaka bantu. Bantu yango vandaka bonso Yandi. Yandi salaka bakala ti nkento.

? Kuyula bana bonso yai :

Niveau Primaire :

- Na nima Nzambi me sala bambisi imene, nki Yandi salaka na nima ? (Yandi salaka bantu)
- Nzambi salaka bantu kufwana na nani ? (Na Yandi mosi)
- Nki mbisi ya nkaka Nzambi salaka kufwana na Yandi ? (Ata mosi ve. Bantu kaka.)
- Bantu vandaka kuyala nki ? (Bambisi yonso ti bandeke)
- Nki kele mutindu zole ya bantu ya Nzambi salaka ? (Bakala ti nkento)
- Nzambi salaka kaka bakala na kufwana na yandi, to bakala ti nkento, bo yonso zole vandaka kufwana na Nzambi ? (Bo yonso zole)

Niveau Secondaire :

- Nki mutindu bantu kele na luswaswanu ti bambisi ? (Moniteur kuwa mabanza ya bana.)
- Nzambi kele kaka mosi, kansi na verse 26, Nzambi tubaka na pluriel, “bo (bantu) ta vanda bonso **beto.**” Sambu na nki Nzambi tubaka mutindu yai ? Yai zola kusonga nki ? (Yo ke songa awa na luyantiku ya Bible Butatu ya Nzambi-- nde Nzambi kele kaka mosi, kansi na kati ya kimosi na yandi kele kitatu mpi.)
- Nki yo zola tuba nde Nzambi salaka beto bantu na kifwani na yandi ? (Beto ke na moyo ya ta fwa ve, beto lenda solula ti Nzambi ti sambila yandi, beto kele na mpeve, beto kele bagangi ya fioti bonso yandi kele Mugangi ya nene, etc.)
- Kana bantu yonso kele na kifwani ya Nzambi, beto fweti vanda ti bo nki mutindu ? (Na luzitu, na luzolo, mbote)

👤 Bana sala bageste kusonga nki me salama :

Tuba zina ya bambisi mutindu na mutindu, mosi-mosi. Kana nge me tuba zina ya mbisi, bana tuba “Mbisi !” Mbala na mbala, nge tuba zina ya muntu. Kana nge tuba zina ya muntu, bo tuba, “Muntu !”

👤 Bana yimba ti kina :

Nzambi salaka bakala,
Yandi salaka nkento, mpi,
Nzambi salaka beto yonso
Bakala ti nkento/

4.2 Nzambi songaka bantu (bakala ti nkento) kubuta mingi ti kuyala bambisi.**📖 Tangila bana : Kuyantika 1 :28**

*28 Ebuna Yandi sakumunaka bo nde :
“Beno buta bana mingi. Mpidina bana na beno ta zingaka na bisika yonso na nsi-ntoto ti kuyala yo. Beno yala bambisi ya masa, bandeke ti bambisi yonso ya nsi-ntoto.”*

? Kuyala bangiufula bonso yai :**Niveau Primaire :**

- Nzambi sakumunaka bo to fingaka bo ? (Yandi sakumunaka bo.)
- Nzambi songaka bo kusala nki ? (Kubuta bana mingi)
- Sambu na nki Nzambi zolaka bo buta mingi ? (Sambu bana na bo kufulusa bisika yonso na ntoto, ti sambu bo kuyala yo.)
- Nzambi songaka bo kuyala nki ? (Bambisi ya masa, bandeke ti bambisi yonso ya nsi-ntoto)

Niveau Secondaire :

- Nki mutindu beto zaba nde bantu kele na zulu ya bambisi ? (Beto fweti kuyala bo.0)
- Keti beto lenda kuyala bambisi na mpila nde mutindu ya nkaka ya bambisi ta mana na ntoto (kuma ‘extinct’) ? (Ee, sambu Nzambi zola nde beto kuyala bo na mpila mosi ya mayele ti na mpila mosi responsable. Na kati na yo ikele kusansa bo nde bambisi kumana ve, kansi bo vanda mingi sambu na kusadisa bana na beto ti bandonga ya bantu ya ta landa bo.)
- Nki mutindu beto lenda yala ntoto ti bambisi na mpila mosi ya mbote ? (Moniteur, kuwa mabanza ya bana. Bo lenda tuba bamvuta bonso ‘beto lenda lomba Nzambi kuyika beto mayele,’ to nde ‘beto yindula nki bantu ya nkaka ke na yo mfunu,’ kansi kaka beto mosi ve.)

Bana sala bageste kusonga nki me salama :

- 1) Groupe ya bana songa mwa senete ya ke songa kiese sambu bo me buta mwana. Yula bana ya nkaka nki kitini ya verse yai ke songa. (Beno buta bana mingi.)
- 2) Groupe ya bana songa mwa senete ke songa bantu ya ke sansa bambisi. Yula nki kitini ya verse yai ke songa. (Beno yala...bambisi yonso ya nsi-ntoto)

Bana yimba ti kina :

Nzambi sakumunaka bo
Yandi songaka bo
Kufulusa ntoto
Ti kuyala bambisi yonso !

4.3 Nzambi pesaka bantu nzila bo kudia banti ti matiti sambu na madia.

Tangila bana : *Kuyantika 1 :29 ti 30*

Nzambi tubaka diaka nde :

29 “Beno dia bambuma ya mutindu na mutindu ya matiti ti ya banti na bisika yonso ya ntoto.

30 *kansi bambisi yonso ti bandeke, konso kima yina ke na moyo, Mono me pesa yo matiti yonso ya mubisu sambu na kudiaka.” Ebuna yo bwaka mpidina.*

? Kuyula bana bonso yai--

Niveau Primaire :

- Nki vandaka madia ya Nzambi pesaka na bantu na luyantiku ? (Bambuma, matiti ti banti)
- Nani pesaka madia yai na bibuti ya ntete na beto ? (Nzambi Yandi mosi)
- Nki vandaka madia ya Nzambi pesaka bambisi na luyantiku ? (Matiti yonso ya mubisu)

- Keti bambisi kudiaka bo na bo na luyantiku ? (Ikele ve.)

Niveau Secondaire :

- Sambu na nki nge banza Nzambi pesaka bantu inswa ve ya kudia mbisi na ntangu yina ? (Mbala ya nkaka yo kele sambu lufwa kotaka ntoto kaka ntangu bantu salaka masumu. Na ntwala ya mambu yina, lufwa vandaka ve, ata sambu na bantu, ata sambu na bambisi.

Bana sala bageste :

Bana sala gestes bonso bo ke buka mpi bo ke dia bambuma na mutindu na mutindu na kiese yonso.

Bana yimba ti kina:

Bambuma mingi
Banti mingi
Bamatiti mingi

Beto kudia mbote. Mmm !
Merci, Nzambi, sambu na madia.

4.4 Nzambi tubaka nde yonso ya Yandi salaka, yo vandaka mbote mingi. Yina nsuka ya kilumbu ya sambanu.

Tangila bana : *Kuyantika 1 :31*

31 *Nzambi monaka nde mambu yonso ya Yandi salaka yo vandaka mbote mpenza. Mpimpa kubwaka, ntongo kutanaka—yina vandaka kilumbu ya sambanu.*

? Kuyula bana bonso yai :

Niveau Primaire :

- Nki mutindu Nzambi monaka bima yonso Yandi me sala ? (Yo vandaka mbote mpenza.)
- Nki mutindu Nzambi monaka bantu Yandi me sala—bakala ti nkento? (Bo mpi vandaka mbote mpenza, sambu yonso ya Nzambi salaka, yo vandaka mbote mingi.)

Niveau Secondaire :

- Na ntwala Yandi salaka bantu, Yandi tubaka nde bima Yandi me sala vandaka mbote. Kansi na nima Yandi salaka bantu, Yandi tubaka nde yo vandaka mbote mingi. Yai zola kutuba nki ? (Bana pesa mabanza na bo.)

🏠 Bana sala bageste :

Binga zina ya bambisi. Na konso mbisi, yandi tuba, “Yo kele mbote ! Na nima, binga ‘muntu,’ ti bana tuba, “Yo kele mbote mingi !”

🧠 Bana yimba ti kina :

Nzambi sadilaka beto ntoto !
Ntoto ya mbote !

👏 Devoir sambu na bakristo :

Keti nge zaba muntu yina bantu ya nkaka kele kuseka to kuvwenza ? Bo sala ve ti yandi bonso yandi kele kifwani ya Nzambi ?

Sambu na nki beno banza bo sala ve ti yandi na mpila ya mbote ? (Moniteur, kuwa nki bana tuba. Na nima, tuba nde mbala ya nkaka bo sala mpidina sambu bo bambuka ve to bo bakisa ve nde yandi mpi kele kifwani ya Nzambi.)

Keti nge lenda yindula muntu ya nge me sala na mpila ya mbi ? (Moniteur, kuwa mvutu, to bika bo kaka kuyindula ngiufula yina.) Nki mutindu nge mona nde nge fweti kuchanger mpila nge ke sala ti yandi ? Nki nge ta changer na mposo yai ?

Kana ntangu ikele, binga mwana mosi kusala bonso yandi kele bantu yai. Bana ya nkaka fweti songa na bageste nki mutindu bo ta vanda ti mwana yina.

Mwana ya sala nge mbi.

Mwana ya ke na dikulu ya kifu

Mwana ya kele kitoko

Mwana ya kele mayele mingi ve

Mwana ya kele na maladi ya ke sala nde yandi lenda controler muveme na nitu ve.

Mwana ya ke zinga na nzila bonso faseur

Mwana ndundu

Mwana ya ke mvindu ti nsudi ya mbi, etc.

(Moniteur, yika situation ya nkaka ya ke tadila sika nge ikele.)

✝ Kubinga bana na Yesu :

Nzambi me salaka nge na kifwani na Yandi. Nzambi zola nge mingi. Yandi zola kuvanda nduku ya nge, kuvanda na kintwadi ti nge. Kansi masumu kele kukanga nge nzila kuvanda na kintwadi yina. Beto yonso me sala masumu. Beto ke na mfunu ya ndolula ya Nzambi. Ketu nge me yilama kubalula ntima ti kuyamba Yesu bubuyai, kubaka mpulusu ya Yandi lenda pesa nge ? Kana nge me yilama, kwisa na mono na nima ya classe. Tuba kaka, “Mono zola yamba Yesu.” Mono ta vanda na kiese kusadisa nge.

===

NSUKA YA LESO 4



Leso 4

**Na
kilumbu
ya
sambanu,
Nzambi
gangaka
bantu—
bibuti na
beto ya
ntete, na
kifwani
na Yandi
mosi.**

***Yo yina Nzambi salaka bantu.
Bantu yango vandaka bonso
Yandi Nzambi.***

Bo fwananaka na Yandi.

***Yandi salaka bakala ti
nkento.***

Kuyantika 1 :27

Leso 5 Nzambi sakumunaka kilumbu ya kupema.

Kuyantika 2 :1-3

🕒 **Kikuma ya Leso :** Na nsuka ya lesu yai, bana ta bakisa nde Nzambi me tula lumbu mosi special konso mposu. Yo kele lumbu ya kupema ti kubambuka Yandi. Yo yina, bo mpi ta tula lumbu mosi konso mposu sambu na kusamba Nzambi ti kupema.

♥ **Verse ya kulunguka :**

Yandi (Nzambi) sakumunaka kilumbu yai ya nsambwadi. Yandi kumisaka yo kilumbu na Yandi, sambu na kilumbu yo yina, Yandi manisaka kusala kisalu na Yandi yonso. Ebuna Yandi pemaka. Kuyantika 2 :3

🔊 **Bankunga ke kwenda nzila mosi ti lesu :**

Beto Mene Kutana
Nzambi Salaka Tata Adami (dititi 4)

Kutala diaka baleso 1-4 :

Kutuba diaka bilumbu ya Creation.

➡ **Kuyantika Leso:** Na theatre, mwana mosi ya ke kwenda na bisambu kuta mwana ya nkaka ya ke kwenda na bilanga na yandi. Mwana ya bilanga yantika kuseka mwana ya bisambu. Yandi tuba nde bantu kwenda na bisambu kaka sambu bo kele bumolo. Mwana ya bisambu vutula nde Nzambi salaka lumbu mosi konso mposu sambu na kusambu ti kupema.

🎪 **Mambu ya Nene na Lesu Yai na banti 2:**

5.1 Nzambi pembaka na kilumbu ya nsambwadi.

📖 **Tangila bana :** *Kuyantika 2 :1-- 2*

1 Mpidina Nzambi manisaka na kusala zulu, ntoto ti bima yonso kele na yo.

2 Na kilumbu ya nsambwadi Nzambi salaka diaka ve, Yandi pemaka.

? **Kuyula bana --**

Niveau Primaire :

- Nki Nzambi salaka na kilumbu ya nsambwadi ? (Yandi salaka diaka ve, Yandi pemaka.)
- Sambu na nki Yandi pemaka ? (Yandi me manisaka kisalu na Yandi yonso.)

Niveau Secondaire :

- Nki mutindu dibanza yai ya bamposo yantikaka ? (Yo yantikaka na ntangu ya Nzambi salaka ntoto, sambu Nzambi salaka ntoto na bilumbu 6, ebuna Yandi pemaka na kilumbu ya 7.)
- Kana muntu songaka nge nde bantu ya pema lumbu mosi konso mposu kele kaka bumolo, nki nge ta tuba ? (Nzambi Yandi mosi pesaka beto bilumbu 6 ya kusala ti kilumbu 1 konso mposu sambu na kupema mpi kubambuka Yandi.)

🎭 **Bana sala bageste kusonga nki me salama :**

Tanga na misapi : Sala. Sala. Sala. Sala. Sala. Sala. Tanga na musapi ya nsambwadi: Kupema. Na nima, bana sala yo. Groupe mosi lenda tanga na misapi, ebuna groupe ya zole lenda sala gestes kusonga kisalu ti kupema.

🗣️ Bana yimba ti kina:

O, Nzambi salaka Tata Adami
Na kilumbu ya sambanu

Na kilumbu ya nsambwadi, Yandi
kupemaka.

O, wale, wale wo. Wale wale wo.
Wale wale wo, Mwana Davidi.

O, Nzambi salaka Mama Eve, etc.

5.2 Nzambi sakumunaka kilumbu ya nsambwadi ti kumisaka yo lumbu na Yandi.**📖 Tangila bana : Kuyantika 2 :2**

2 Yandi sakumunaka kilumbu yai ya nsambwadi. Yandi kumisaka yo kilumbu na Yandi, sambu na kilumbu yo yina Yandi manisaka kusala kisalu na Yandi yonso. Ebuna Yandi pemaka.

? Kuyula bana bonso yai--**Niveau Primaire :**

- Nki lumbu Nzambi sakumunaka ? (Kilumbu ya nsambwadi)
- Sambu na nki ? (Sambu na lumbu yina, Nzambi pemaka.)

Niveau Secondaire :

Nzambi sakumunaka kilumbu ya nsambwadi. Nki ya nkaka Yandi salaka sambu na lumbu yina ? (Yandi kumisaka yo kilumbu na Yandi.)

- Nki beto lenda sala bubuyai kusonga nde yo kele lumbu ya Nzambi ? (Kusamba, kutanga Bible, kubambuka Yandi.)
- Bantu ya nkaka tuba nde kupema kele mbi, nde bantu ya pema lumbu ya mvimba, bo fweti vanda kaka bumolo. Nki dibanza ya Bible nge lenda pesa na bantu yina ? (Yo lenda vanda ve nde kupema kele

mbi, sambu Nzambi pesaka beto lumbu yina, ti Nzambi mosi pemaka na lumbu yina. Nzambi lenda sala ve mambu ya mbi.)

? Bana sala bageste kusonga nki me salama :

Bana sala theatre. Mosi ke sala bonso yandi kele Nzambi. Bana ya nkaka sala bonso bo ke samba ti bo ke pema na lumbu ya Nzambi. 'Nzambi' tala bo ya nkaka, ti Yandi tuba nde: "Kupema ya mbote ! Mono sakumunaka kilumbu yai ya kupema, ti mono kumisaka yo lumbu na Mono."

🗣️ 5.2 Bana yimba ti kina :

Na kilumbu ya nsambwadi Yandi kupemaka.

👉 Devoir sambu na bana ya zaba Yesu dezia :

Keti nge sadila lumbu mosi konso mposo sambu na kubambuka Nzambi, mpi kutunga kinduku ya nge ti Yandi ? Ketu ke kutana ti bakwikidi ya nkaka konso mposo sambu na kusamba Nzambi ? Kana ve, ketu nge ta yantika na mposo yai ?

✝️ Kubinga bana na Yesu :

Konso ntangu Nzambi kele kuyindula mambote na beto. Sambu na beto Yandi tulaka kilumbu ya kupema konso mposo. Yandi ke yindula ve kaka mambote na beto sesepiyai, kansi mvu ya mvu. Yandi pesaka Mwana mosi kaka na Yandi sambu na kugulusa beto. Kana nge me yamba Yesu ntete ve, bubuyai kele ntangu ya mbote kusala yo.


Na nima ya ecodim ntangu ya classe me mana, kana nge zola yamba Yesu bubuyai, mono lomba nge kukwisa ti kuvanda awa na kiti yai (Songa bo wapi.) Mono ta kwisa ti mono ta sadisa nge kuyamba Yesu na ntima

na nge. (Moniteur, kana bana kwenda na sika yina, kwenda kuna ti twadisa bo na Yesu.)

Yai materiel supplémentaire nge lenda sadila na Niveau Secondaire kana mambu ya nki kilumbu keke lumbu ya bisambu (Samedi to Dimanche) keke problem sika nge keke.

- Na nki lumbu ya mposo dibundu ya ntete vandaka na kutana sambu na bisambu ? (Bisalu 20 :7, 1 Korinto 16 :2—lumbu ya ntete ya konso mposo)
- Kutana yina vandaka kubambuka nki mambu ya nene ya salamaka ? (Matayo 28 :1, Marko 6 :2, Luka 24 :1, Yoane 20 :1—kutelama ya Yesu na lufwa)
- Bible tuba nde bakristo kujuger bantu ya nkaka ve na nki mambu ? (Kolosai 2 :16—mpila bo zitisa bilumbu na bankinsi ti bilumbu ya kupema)
- Bakristo ya nkaka mona nde bakwikidi lenda kusamba na lumbu ya ntete ya konso mposo, bonso dibundu ya ntete vandaka kusala. Ya nkaka mona nde beto fweti zitisa kaka lumbu ya nsambwadi, bonso bantu ya Nzambi vandaka kusala na Kuwakana ya Ntama. Baverse yai songa nde Bible na Kuwakana ya Mpa pesa bakristo kimpanza to mpila ya kusola na mambu yai.

Ata beto samba na mposo to na dimanche, beto ke landa nsiku ya kupema ti kubambuka Nzambi lumbu mosi konso mposo.



Leso 5

**Na kilumbu
ya
nsambwadi,
Nzambi
pemaka na
bisalu na
Yandi yonso.**

***Nzambi sakumunaka kilumbu
yai ya nsambwadi. Yandi
kumisaka yo kilumbu na Yandi,
sambu na kilumbu yo yina,
Yandi manisaka kusala kisalu
na Yandi yonso.
Ebuna, Yandi pemaka.***

Kuyantika 2 :3

Leso 6 Nzambi salaka Adam

(Detail ya kuluta na mpila Nzambi salaka muntu na kilumbu ya sambanu)

Kuyantika 2 :4 -- 7

☉ **Kikuma ya Leso :** Na nsuka ya lesu yai, bana ya classe ta bakisa nde beto bantu kele special, kele ve bonso bambisi, sambu beto ke na mpeve ya Nzambi Yandi mosi pesaka beto.

♥ **Verse ya Kulunguka :**

Ntangu yai, Mfumu Nzambi bakaka putulu ya ntoto. Yandi salaka na yo muntu. Yandi tulaka mupepe ya moyo na mbombo ya muntu. Ebuna muntu yantikaka kupema. Kuyantika 2 :7

👤 **Bankunga kwenda nzila mosi ti lesu :**

Nzambi Salaka Beto, Bakala ti Nkento Sakumuna Bantu ya Nkaka

🔑 **Kutala diaka baleso me luta :**

Kuyula : “Nki beto me longuka dezia sambu na mpila ya Nzambi salaka bibuti na beto ya ntete ?

(Moniteur, kuwa mabanza ya bana. Bo lenda tuba bonso yai :

Nzambi salaka bakala ti nkento.

Yandi salaka bo na kilumbu ya sambanu.

Bantu vandaka bima ya nsuka ya Nzambi salaka.

Nzambi salaka beto na kifwani na Yandi.

Nzambi tubaka nde bo vandaka mbote mingi.

Etc.)

⇒ **Kuyantika Leso :**

Nki diswaswanu na kati ya bantu ti bambisi ?

Nge mona nki ? (Moniteur, pesa ndambu ntangu sambu bana kupesa mabanza na bo.)

Beto me mona dezia luswaswanu mosi ya nene na Kuyantika kapu ya ntete. Nzambi salaka beto bantu na kifwani na Yandi, kansi bambisi vandaka ve kifwani ya Nzambi. Na Kuyantika kapu ya zole, beto ta mona luswaswanu ya nene ya nkaka. Kuwa mbote sambu na zaba yo kele nki.

👑 **Malongi ya Nene ya Leso na banti 3 :**

6.1 Kuyantika kapu 1 me songa na nkufi mambu ya nene ya Yandi salaka konso kilumbu kusala bima yonso. Na kapu ya 2 Nzambi songa beto detail ya kuluta sambu na mambu ya luta mfunu.

📖 **Tangila bana :** *Kuyantika 2 :4*
Mutindu yo yai Nzambi salaka zulu ti ntoto...

? **Kuyula bana bonso yai--**

Niveau Primaire :

- Bakapu yai ya beto ke tanga, yo ke pesa histoire ya nki ? (Mutindu Nzambi salaka zulu ti ntoto)
- Nki mutindu zulu ti ntoto yantikaka ? (Nzambi salaka to gangaka yo.)

Niveau Secondaire :

- Beto tanga na kapu ya ntete nki mutindu Nzambi salaka bima yonso, ebuna na kapu ya zole, beto ke tanga mambu yina diaka. Sambu na nki kutuba yo mbala zole ? Nki nge banza ?
(Na kati ya Kuwakana ya Ntama, beto mona principe to patron ya yantika awa ti beto mona mbala mingi na nima na kati ya mikanda ya histoire. Ntete, musoniki ta tuba histoire na sense ya nene—mambu ya nene (bonso grandes lignes). Na nima, yandi ta vutuka kusonga badetail ya kuluta mfunu. Kapu ya zole kele ve malongi ya nkaka ya mpa, kansi yo kele detail ya mambu ya luta mfunu—mpila Nzambi salaka muntu na kilumbu ya sambanu.

👤 **Bana sala bageste kusonga nki me salama :**

Repeter ti bageste ya ke songa mambu yai--

Nzambi salaka ntoto. (Tula maboko rond kusonga nsi-ntoto ya mvimba.)

Ti Yandi salaka zulu. (Nikisa misapi na zulu.)

Mfumu Nzambi salaka yonso ! (Sala bacerele ya nene ti maboko.)

Bana yimba ti kina :

Mfumu Nzambi gangaka ntoto (bula makulu) ti zulu mpi ! (Nangula maboko yonso zole.)

Bibila ke tuba yo !

6.2 Na luyantiku, mvula nokaka ve, kansi masa vandaka kubasika na ntoto sambu na kupesa masa na bima Nzambi me sala.

Tangila bana : Kuyantika 2 :5-6

5 Ata nti mosi vandaka ve na ntoto. Ata dititi mosi menaka mpi ve, sambu Nzambi nokisaka mvula ve na ntoto. Ata muntu mpi ve vandaka na kusala bilanga.

6 Kansi masa vandaka kubasika kaka na nsi ya ntoto, yo vandaka kupanzana na zulu ya ntoto yonso.

? Kuyula bana bonso yai--

Niveau Primaire :

- Na luyantiku, nki mutindu ntoto kuzwaka masa ? (Masa vandaka kubaskia kaka na nsi ya ntoto. Yo vandaka kupanzana na zulu ya ntoto yonso.)
- Nki mutindu yai kele na luswaswanu ti mpila ntoto ke baka masa bubu ? (Bubuyai Nzambi ke nokila beto mvula, kansi na ntangu yina, yo vandaka mpidina ve.)

Niveau Secondaire :

- Keti nge me tanga mikanda sika musoniki ta sonika mambu ya lutaka na ntangu mosi, ebuna na nima, yandi ta vutuka na makambu ya salamaka na ntwala ?
(Yo kele mpila mosi basoniki ya

nkaka ke sonika.)

- Keti nge lenda songa mpila musoniki ya mukanda ya Kuyantika ke tuba ntete mambu ya me salama, ebuna na nima, yandi ke vutuka kutuba mambu ya lutaka na ntwala ?
(Musoniki me songa dezia mambu ya nene-nene ya salamaka na bilumbu 7 ntangu Nzambi salaka zulu ti ntoto. Awa na kapu ya zole, yandi vutuka na ntangu mosi na kati ya bilumbu yina. Yandi vutuka na kilumbu ya zole, na ntwala Nzambi salaka matiti.)
- Sambu na nki nge banza nde musoniki ke tuba yo mbala ya zole ?
(Kupesa badetail ya nkaka.)
- Bantu ya nkaka tuba nde mambu yonso na ntoto me salama kiteso mosi katuka na luyantiku tii ntangu yai. Nki mutindu baverse yai ke songa nde bamambu yonso me vanda ve kiteso mosi katuka na luyantiku ?
(Na luyantiku mvula nokaka ve, kansi bilumbu yai, mvula ke nokaka.)

Bana sala bageste kusonga nki me salama :

Na luyantiku,

“Matiti vandaka ve !” (Mwana songa matiti, ebuna yandi losa yo.)

“Mvula vandaka ve !” (Mwana panza ndambu masa na zulu ya bana.)


“Muntu vandaka ve kudima ntoto to kusala bilanga !” (Bana yonso sala bonso bo ke dima ntoto.)

Bana yimba ti kina:

Nzambi gangaka ntoto, kansi yo kondaka nki ?

Muntu, o muntu, o muntu kondaka.

6.3 Nzambi salaka muntu ya ntete na putulu ya ntoto. Ebuna Yandi pusaka na mbombo na yandi mupepe ya moyo.

 **Tangila bana :** *Kuyantika 2 :7*

7 Ntangu yai, Mfumu Nzambi bakaka putulu ya ntoto. Yandi salaka na yo muntu. Yandi tulaka mupepe ya moyo na mbombo ya muntu. Ebuna muntu yantikaka kupema.

? Kuyula bangiufula bonso yai--

Niveau Primaire :

- Nki zina ya Nzambi musoniki ke sadila awa ? (Mfumu Nzambi)
- Ndinga yai “Mfumu”, ke tuba nki ? (Yandi ke na kiyeka kusonga beto nki kusala mpi kiyeka kuzenga makambu.)
- Nzambi salaka muntu na nki ? (Putulu ya ntoto)
- Nki mutindu muntu yantikaka kuvanda na moyo ? (Nzambi tulaka mupepe yina ke pesaka moyo na mbombo na yandi.)

Niveau Secondaire :

- Nge mona nki diswaswanu na kati ya Nzambi ti muntu?
(--Nzambi salaka muntu, kansi muntu kele mosi ya bima Nzambi salaka.
--Nzambi kele Mfumu ke yala bima yonso, kansi beto ke bamfumu ya fioti na nsi ya kiyeka na yandi.
--Nzambi me zinga mvu ya mvu, kansi beto yantikaka ntangu Nzambi salaka beto, etc.)
- Nzambi salaka muntu na putulu, kansi beto ke monika ve bonso putulu ya ntoto. Ebuna, apart ya Bible ya ke songa yo, nki mutindu ya nkaka beto zaba nde yai kele kieleka ?
(Nitu na beto vutuka na putulu na nima ya lufwa.)

👤 Bana sala bageste kusonga nki me salama :

Bana yonso mbala mosi sala bageste bonso Nzambi ke sala muntu ya putulu ya ntoto.

Na nima, bo sala bageste bonso Nzambi ke pusa mupepe ya moyo na mbombo na yandi.

Na nsuka, bo sala bageste bonso bo kele muntu ya Nzambi me sala. Bo kina ti kumisa Nzambi sambu Yandi me pesa bo nsi-ntoto ya mbote, ya kitoko.

👤 Bana yimba ti kina :

Nzambi pusaka mupepe na mbombo ya muntu. (Bana pusa mupepe.)
Foo ! Foo !)

Mupepe ya moyo (Bana pusa mupepe diaka.
Foo ! Foo !)

Muntu kumaka nkwa-moyo.
(Bana kina na kiese.)

👤 Devoir sambu na bana ya zaba Yesu dezia :

Mbala mingi beto sala ve na luzitu ti bantu ya nkaka. Mbala ya nkaka beto mona nde bantu yina kele buzoba, bumolo, nsukami, mvindu, to bantu ya mpamba. Kansi bo yonso, Nzambi salaka bo mpi na kifwani na Yandi. Mupepe ya Nzambi kotaka na kati na yandi.

Lomba Nzambi kusonga nge nki mutindu nge lenda sala sambu na kusonga luzitu na bantu yonso. Mbala ya nkaka nge lenda lomba ndolula ya muntu sambu na mpila nge me sala ti yandi. Lomba lusadisya ya Nzambi sambu nge yantika mposo yai kusala ti bantu yonso na mpila mosi ya luzitu.

Kubinga bana na Yesu ya me yamba Yandi ntete ve :

Nzambi zola bantu. Yandi zola nge. Yesu Kristo, Mwana ya Nzambi, bikisaka nzo na Yandi ya kitoko na zulu. Yandi kwisaka

Ministères pour Chaque Enfant (MCE) me sonika ti me niema baleso yai sambu na dibundu ya Yesu na Congo
Edition 2025

kulumuka awa na nsi-ntoto. Yandi fwaka sambu na kufuta lufutu ya masumu ya nge. Yandi telamaka na lufwa, ebuna, Yandi ke na moyo bubuyai. Yandi zola kugulusa nge bubuyai, kupesa nge moyo mvula na mvula bubuyai.

Keti nge me balula ntima, me yamba Mfumu Yesu Kristo bonso Ngulusi na nge ? Kana

nge kele na mfunu ya lusadisu kuzenga mambu yai, mono ta vanda na kiese kusadisa nge bubuyai. Kwisa solula ti mono na nima ya ecodim.

===NSUKA YA LESO 6



Nzambi salaka bakala ya putulu ya ntoto. Yandi pusaka yandi mupepe na mbombo, ebuna yandi yantikaka kuzinga.

**Ntangu yai, Mfumu
Nzambi bakaka putulu
ya ntoto.**

**Yandi salaka na yo
muntu.**

**Yandi tulaka mupepe
ya moyo na mbombo
ya muntu,
ebuna muntu
yantikaka kupema.**

Kuyantika 2 :7

Leso 7 Nzambi tulaka Adami na kilanga ti pesaka yandi kisalu.

Kuyantika 2 :8-15

Yidika na ntwala : Zenga bitini ya banti ya kitoko mutindu na mutindu.

☉ **Kikuma ya Leso :** Na nsuka ya lesu yai, bana ta zaba nde kisalu ikele lusakumunu ya Nzambi me pesa beto na ntwala masumu kotaka. Lukanu yina vandaka sambu na mambote na beto. Yo yina, bo ta sala ngolo na kiese, sambu yo kele lukanu ya Nzambi.

♥ **Verse ya kulonguka :**

Ntangu yai, Mfumu Nzambi bakaka muntu. Yandi tulaka yandi na kati ya kilanga na ntoto ya Edeni sambu na kusalaka muna, ti sambu na kutala yo mbote-mbote. Kuyantika 2 :15

👤 **Bankunga ke kwenda nzila mosi ti lesu :**

Nge Zola Kuvanda Shampio ?
Sala Ngolo, Kubuya Bumolo

🔗 **Revisio ya baleso me luta :** Kutala diaka nswalu-nswalu bilumbu 7 ya Creation. Na lesu me luta, beto talaka mutindu Nzambi salaka muntu ya putulu ya ntoto. Ntangu yai, beto mona nki salamaka na nima na yo.

➡ **Kuyantika Leso :**

Sala mwa-senete. Bana zole ke solula kisalu. Mosi na kati na bo buya kusala. Yandi ke mona nde kisalu kele ngolo, yo kele mvindu, yo kele mbi, yo pesa nsoni, yo kele interessante ve, etc.

Mwana ya zole mona nde kisalu kele interessante, ke nata nsuka ya mbote, ke longa beto mambu mingi, ke sadisa beto na bampila mingi. Mwana ya ke zola ve kisalu, yandi nwana mingi. Yandi songa mabanza ya mbi. Yandi sala kisalu yonso na yandi malembe-malembe, ti yandi sala yo mbote mingi ve. Yandi songa na mambu yonso nde yandi kele

kiese ve sambu na kisalu yina.

Mwana ya nkaka, yina ya zola kisalu, yandi ke yimba ntangu yandi ke sala. Yandi songa kiese. Yandi sala nswalu. Yandi sala kisalu ya mbote, ti yandi manisa yonso ya yandi me yantika.

Ntangu bana ya classe ke tala mpila bana yai zole ke sala, yula bo, “Keti yo kele mbote to mbi ? Beno banza nki ? Sambu na nki yo kele mbote (to mbi) ? Songa bo nde :Bubuyai beto ta mona nki Bible ke tuba sambu na kisalu. Beto ta mona nki mutindu kisalu yantikaka.

👑 **Malongi ya nene ya Leso na banti 3 :**

7.1 Nzambi salaka kilanga ti tulaka muntu na kati na yo.

📖 **Tangila bana :** Kuyantika 2 :8-9

8 Ebuna Mfumu Nzambi salaka kilanga na ntoto ya Edeni, na ndambu ya este ya nsi ya Kanana. Muna Yandi tulaka muntu ya Yandi salaka.

9 Nzambi kunaka banti ya mutindu na mutindu. Yo menaka, yo vandaka kitoko, yo butaka mpi bambuma ya mbote ya kudia. Na kati-kati ya kilanga, Yandi kunaka mpi nti ya pesaka nzila kuzaba mambu ya mbote ti mambu ya mbi.

? Kuyula bana bonso yai--

Niveau Primaire :

- Nani kunaka kilanga ? (Mfumu Nzambi)
- Nzambi kunaka yo wapi ? (Na ntoto ya Edeni, na ndambu ya este ya nsi ya Kanana)
- Nzambi tulaka nani na kilanga yina ? (Muntu ya Yandi salaka)
- Nzambi kunaka banti ya nki mutindu na kilanga yina ? (Banti ya mutindu na mutindu ya kitoko, ya butaka bambuma ya mbote)

ya kudia)

- Nki zina ya nti mosi special ya vandaka na kati-kati ya kilanga yina ? (Nti ya ke pesaka nzila kuzaba mambu ya mbote ti mambu ya mbi.)

Niveau Secondaire :

- Nki diswaswanu nge mona na kati ya creation ya banti na kilumbu ya tatu ti kukuna kilanga ya Edeni na kilumbu ya sambanu ? (Banti vandaka sambu na ntoto ya mvimba, kansi kilanga ya Edeni vandaka kilanga special sambu na muntu ya Nzambi salaka.)

✎ Bana sala bageste kusonga nki me salama :

Bana ya classe tala banti ya mbote, ebuna bo tuba nde, “Aaaah! Kitoko !”

Ebuna bo sala geste bonso bo ke dia bambuma, ye bo tuba nde, “Aaaah ! Ntomo !”

👂 Bana yimba ti kina :

Nzambi kunaka kilanga, na banti ya kitoko

Nzambi kunaka kilanga, na bambuma ya ntomo,

Nzambi kunaka kilanga sambu na muntu ya Yandi salaka.

7.2 Nzadi pesaka masa na kilanga ya Edeni. Na nima, yo kabanaka, yo kumaka banzadi iya.

📖 Tangila bana : *Kuyantika 2 :10 -14*

10 Nzadi mosi basikaka na ntoto ya Edeni sambu na kupesa masa na kilanga. Na nima ya kilanga, nzadi yango kabanaka na banzadi iya.

11-12 Zina ya nzadi ya ntete Pisoni, yo ke ziunga nsi yai Avila, sika wolo-wolo ya mbote kele, ti mananasi yai deliumi, ti matadi yai ya ntalu oniksi.)

13 Zina ya nzadi ya zole Gihoni, yina ke ziunga ntoto ya Kushi.

14 Zina ya nzadi ya tatu Tigre, yina ke luta na ndambu ya este ya nsi ya Asiria. Zina ya nzadi ya iya Efrate.

? Kuyula bana bonso yai--

Niveau Primaire :

- Banzadi ikwi vandaka na kilanga ya Edeni? (Nzadi mosi ya kabanaka na banzadi iya.)
- Nki bazina ya banzadi iya yina ? (Gishoni, Gihoni, Tigre, ti Efrate.)
- Nki vandaka mfunu ya nzadi ya Edeni ? (Kupesa masa na ntoto.)

Niveau Secondaire :

- Nzadi Pishoni vandaka kuziunga nki nsi ? (Nsi ya Avila)
- Nki minerals ya ntalu vandaka na nsi yina ya Avila ? (Wolo-wolo, mananasi ya bo bingaka deliumi, ti ditadi ya ntalu ya bo bingaka oniksi.)
- Nzadi ya zole, Pihoni, vandaka kuziunga nki nsi ? (Nsi ya Kushi) (Kushi kele na Afrika.)
- Nzadi ya tatu, Tigre, lutaka na este ya nki nsi ? (Nsi ya Asiria)
- Nki zina ya nzadi ya iya ? (Ephrate)
- Yindula ! Bazina ya banzadi ya nkaka kele bonso beto me wa na kalasi ya histoire. Nki bazina yina ? (Tigre ti Ephrate kele yina ya bantu ke zaba mingi, ke solula na classe ya histoire.)

✎ Bana sala bageste kusonga nki me salama :

Tula bana na ndonga. Ntete, bo tambula na ndonga, kusonga nzadi mosi ya Edeni. Na nima, kabisa bo na bandonga iya kusonga banzadi iya ya kabanaka ti nzadi

ya Edeni. Bandonga iya ya bana tambula na direction ya luswaswanu, kusonga mpila nzadi ya Edeni kabanaka kusala banzadi iya, kukwenda na bansi ya nkaka.

Bana yimba ti kina :

Nzadi basikaka na Edeni,,,
Kupesa masa na kilanga.
Mm. Mmm. Mmmmmmm!

7.3 Nzambi tulaka muntu na kati ya kilanga sambu na kutala yo mbote.

Tangila bana : Kuyantika 2 :15

15 Ntangu yai, Mfumu Nzambi bakaka muntu. Yandi tulaka yandi na kilanga na ntoto ya Edeni sambu na kusalaka muna ti sambu na kutala yo mbote-mbote.

? Kuyula bana bonso yai--

Niveau Primaire :

- Nzambi tulaka muntu wapi ?
(Na kati ya kilanga ya Edeni)
- Nki bisalu zole Nzambi pesaka na muntu na kilanga yina ? (Kusala muna ti kutala yo mbote-mbote.)

Niveau Secondaire :

- Kilanga ya Edeni vandaka fuluka ya banti ya kitoko ti ya mbote, kansi Nzambi tulaka muntu na kilanga yina ve kaka kutala kitoko ya banti. Yandi tulaka muntu kuna sambu na nki ? (Kusala—kutala to kukeba kilanga yina mbote-mbote.)
- Keti Nzambi pesaka kisalu yai na muntu na ntwala to na nima masumu kotaka na nsi-ntoto ? (Na ntwala ya masumu)
- Yai ke songa beto nki ? (Kisalu kele ve mbi. Kisalu kele mbote. Yo kele ve ndola.)
- Nki nge ta tuba kana muntu songa nge nde kisalu ya kilanga ikele ve

kisalu ya luzitu to kisalu sambu na bantu ya mayele ? (Yo fweti vanda ya luzitu sambu Nzambi pesaka yo na muntu.

- Nki nge ta banza ya muntu kana kikuma na yandi na luzingu na yandi vandaka kutina kisalu ya kilanga ? (Mabanza na yandi kele kifu sambu Nzambi mosi pesaka beto kisalu.)

Bana sala bageste kusonga nki me salama :

Tula banti ya kitoko na kati ya ntoto bonso banti ya ke yantika kuyela. Binga mwana ya classe kukwisa na ntwala, ebuna songa yandi nde kisalu na yandi kele kusansa banti yai sambu yo yela mbote-mbote.

Bana yimba ti kina :

Nzambi pesaka beto kisalu ya ntete, Kisalu ya mbote na kilanga ya Edeni. Matondo Nzambi, sambu na kisalu !

Devoir sambu na bakristo :

Kisalu kele mbote. Yo kele makabu ya Nzambi sambu na mambote na beto. Ntangu bibuti na nge to moniteur na nge songa nge kisalu, sala yo na ntima ya mbote. Mposho yai, sala kisalu na nge yonso na ntima ya mbote kukonda kubokuta.

Kubinga bana ya me yamba Yesu ntete ve :

Na luyantiku, bibuti na beto ya ntete tambulaka na kinduku ya mbote ti Nzambi. Kinduku yina zenganaka ntangu bo salaka masumu. Kansi Yesu Kristo Mwana ya Nzambi kufwaka, ti Yandi telemaka na lufwa sambu na kuvutula beto na kinduku ti Nzambi. Kana nge me yamba Yesu ntete ve, bubuyai lenda vanda lumbu ya mpulusu sambu na nge. Kwisa solula ti mono na nima classe me mana bubuyai. Mono ta vanda na kiese kusadisa nge.

===NSUKA YA LESO 7



Nzambi tulaka Adami na kati ya jardin na ksalu ya kukeba yo mbote.

Ntangu yai, Mfumu
Nzambi bakaka
muntu. Yandi
tulaka yandi na kati
ya kilanga na ntoto
ya Edeni sambu na
kusalaka muna, ti
sambu na kutala yo
mbote-mbote.

Kuyantika 2 :15

Leso 8 Nzambi tesaka bibuti na beto.

Kuyantika 2 :16 –24

Kuyidika na Ntwala:

Kana nge lenda kuzwa poupee, nge ta sadila yo na Kuyantika Leso.

☉ **Kikuma ya Leso :** Na nsuka ya lesu yai, bana ta zaba nki mutindu Nzambi tesaka bantu ti sambu na nki Yandi tesaka bo. Bana ta yela na nzala kulemfukila Nzambi, ti bo ta zenga nde bo ta lemfuka yonso Yandi songa bo na Ndinga na Yandi.

🔗 Revisio ya baleso me luta—

- Banti mingi vandaka na kilanga ya Edeni, kansi nki vandaka nti mosi ya Nzambi songaka zina na yo ?
(Nti ya pesa nzila kuzaba mambu ya mbote ti ya mbi)

♥ Verse ya kulonguka :

[Lesu yai kele ve bonso baleso ya nkaka na sense yai—Baverse zole ya kele bonso base ya lesu, baverse yina ya kele mpi baverse ya kulonguka na ntima.]

16 Yandi tubaka na muntu nde : “Nge lunga kudia bambuma ya konso nti yina kele na kilanga yai,

17 kansi nge lunga kudia ve bambuma ya nti yai ke pesaka mayele sambu na kuzaba mambu ya mbote ti mambu ya mbi. Kilumbu ya nge ta dia yo, kilumbu yina, kieleka nge ta fwa.” Kuyantika 2 :16-17

🗣️ Bankunga ke kwenda nzila mosi ti lesu :

Ee, Mfumu, Ee
Kana Beno Ke Zolaka Mono

➡ Kuyantika Leso :

Nani me mona poupee ? Bana mingi zola kusakana na yo. [Moniteur, songa poupee kana nge lenda kuzwa yo.] Mono lenda zola poupee yai, ti mono lenda sakana bonso poupee yina ke zola mono mpi. Kansi

kieleka, yo ke zola mono ve. Yo lenda ve zola mono, sambu yo kele ve na ntima. Yo kele ve na mabanza na yo mosi.

Nzambi salaka beto bantu ve kuvanda bonso bapoupee, kukonda mabanza, kukonda ntima, kukonda mpila kuzenga makambu to kusola nki beto ta sala. Yandi salaka beto kuvanda na mpila kusola kana beto ta zola ti kulemfuka na Yandi, to ve.

Keti nge ta pesa nsiku na poupee ? Ikele ve. Poupee lenda ve kusola kulemfuka na nsiku. Kansi Nzambi pesaka nsiku na muntu ya ntete, tata na beto yonso. Kuwa nki salamaka na histoire ya Bible.

Malongi ya Nene ya Leso na banti zole--

8.1 Nzambi songaka Adami nde yandi lenda kudia bambuma ya konso nti, katula kaka mosi.

📖 **Tangila bana:** *Kuyantika 2 :16*

16 Yandi tubaka na muntu nde : “Nge lunga kudia bambuma ya konso nti yina kele na kilanga yai...

? Kuyula bana bonso yai--

Niveau Primaire :

- Nzambi pesaka nsiku na nani ? (Na muntu—muntu ya ntete ya Yandi salaka.)
- Nki madia Nzambi pesaka muntu na kilanga ?
(Bambuma ya konso nti ya kilanga yina. Kaka mosi Nzambi katulaka.)
- Ketu muntu vandaka na nzala, to yandi vandaka na madia ya kulunga ?
(Yandi vandaka na nzala ve. Yandi vandaka na bambuma mingi ya mbote ya yandi lenda kudia.)

Niveau Secondaire :

- Mbala mingi beto tuba ngolo kitini ya nsuka ya nsiku Nzambi pesaka muntu. Beto tuba ngolo parti ya

kangaka bo nzila kusala mambu mosi.
Kansi Nzambi yantikaka na yina ya bo lenda SALA. Sambu na nki ?
(Moniteur, kuwa mabanza ya bana. Yo lenda vanda kusonga nde nsiku na Yandi vanda mpasi ve, sambu Yandi me pesa bo dezia bambuma mingi ya mbote ya kudia.)

- Bantu mingi banza nde Nzambi ke buya konso mambu ya ke pesa kiese. Nki verse yai ke songa sambu na yo ? (Nzambi pesaka bo bambuma mingi kansi buyaka kaka mosi.)

Bana sala bageste kusonga nki me salama :

Bana sala bageste ya mpila Nzambi songaka muntu banti yonso ya kilanga ya yandi lenda kudia, ti mosi kaka ya yandi fweti kudia ve.

Bana yimba ti kina:

Nzambi tubaka na muntu : Nge lenda kudia bambuma yai yonso.

Matondo, Nzambi. Nge kele mbote !

8.2 Nzambi tulaka nsiku ya kaka nti mosi. Muntu lenda kudia ve mbuma ya nti ya kuzaba mbote ti mbi. Ndola kana bo sala yo—lufwa !

Tangila bana : Kuyantika 2 :17

17 kansi nge lenda kudia ve bambuma ya nti yai ke pesa nzila ya kuzaba mambu ya mbote ti mambu ya mbi. Kilumbu ya nge ta dia yo, kilumbu yo yina nge ta fwa.

? Kuyula bana bonso yai--

Niveau Primaire :

- Nzambi pesaka nzila sambu muntu kudia bambuma yonso ya kilanga, mutindu na mutindu. Nki vandaka nti mosi kaka ya Nzambi tulaka nsiku ? (Nti ke pesaka nzila sambu na kuzaba

mambu ya mbote ti mambu ya mbi)

- Na nti yina ya nsiku, nki Nzambi songaka muntu kusala ve ?
(Yandi lunga kudia ve bambuma na yo.)
[Moniteur, yo kele mfunu awa nde bana mona nde Nzambi songaka kaka nde bo KUDIA ve na yo. Yai kele mfunu sambu na histoire ya nkaka ya beto ta mona na nima.]
- Nzambi songaka muntu nde nki ta salama kana yandi kudia bambuma ya nti yina ? (Yandi ta fwa kaka na kilumbu yo yina. Yai kele yina ya beto binga consequence to mambu ya landa yina ya muntu me sala. Kana beto sala mambu mosi, mambu ya nkaka fweti kaka kulanda.)
- Keti nge banza nde nsiku Nzambi pesaka muntu vandaka mpasi ? (Ikele ve, sambu Nzambi pesaka muntu bambuma mingi ya mbote ya kudia, yo yina yandi vandaka na mfunu ya bambuma yina ve.)

Niveau Secondaire :

- Sambu na nki nge banza Nzambi tesaka muntu mutindu yai ? (Moniteur, kuwa mabanza ya bana, kansi tula ngolo nde bo bakisa yo vandaka sambu na kusonga kana yandi ta lemfuka na Yandi. Kana yandi lemfukaka, yai ta songa Nzambi luzolo na yandi.)
- Kana muntu lemfukaka to lemfukaka ve, yo zolaka kusonga nki ?
(Moniteur, kuwa mabanza ya Nzambi, ebuna songa mambu yai : Kana muntu lemfukaka, yo zolaka songa nde Yandi zolaka Mugangi na yandi mingi, yo zolaka kusonga nde yandi zitisaka Ndinga ya Nzambi, nde yandi vandaka kusola ti kulanda yina ya Nzambi songaka yandi.

Kansi, kana yandi lemfukaka ve, yo zolaka kusonga nde yandi zolaka Nzambi ve, nde yandi zitisaka ve to kwikilaka ve Ndinga ya Nzambi. Yo zolaka kusonga nde kana yandi fweti kusola, yandi ta landa mabanza ya yandi mosi kansi ya Nzambi ve. Yo ta vanda bonso yandi

yindula nde yandi kele mayele kuluta Nzambi. Yai vandaka kutesa mosi ya nene !)

✚ Bana sala bageste kusonga nki me salama :

Bana zole sala théâtre kusonga mpila Nzambi tesaka muntu. Mwana mosi sala bonso Nzambi ti ya nkaka bonso muntu.

👂 Bana yimba ti kina :

Bambuma ya nti mosi nge fweti kudia ve. Nti mosi kaka. O muntu, ee, kuwa ndinga yai ya Nzambi, ee.

✚ Devoir sambu na bo ya zaba Yesu dezia :

Mpila muntu ke lemfuka, yo ke songa luzolo na yandi sambu na Nzambi. Mpeve ya Nzambi ke songa nge nki sesepiyai ya nge fweti kulemfuka ? Lomba lusadisu na Yandi

na lombilu, ebuna lemfuka mposo yai na yina ya Yandi kele kusonga nge. Konso ntangu, Nzambi zola beto kulemfuka na Ndinga na Yandi. Nki kitini ya Ndinga ya Nzambi nge zaba ya nge ke lemfuka ve sesepiyai ? Keti nge ta yantika kulemfuka mposo yai ?

✚ Kubinga bana na Yesu :

Nzambi ke sosa luzolo na nge. Kintwadi na kati ya nge ti Yandi me zengana sambu na masumu na nge. Kansi, kana nge me yilama kuyamba Yandi bubuyai, Yandi lenda vutula kintwadi yina. Kana nge ke na mfunu ya lusadisu na mambu yina, kwisa na mono na nima ya ecodim. Mono ta vanda na kiese mingi kusolula ti nge.

===

NSUKA YA LESO 8

===



Nzambi tesaka bibuti na beto ya ntete. Yandi pesaka nsiku nde bo kudia ve na nti mosi.

**16 Yandi tubaka na
muntu nde : “Nge
lunga kudia bambuma**

**ya konso nti yina kele
na kilanga yai,**

**17 kansi nge lunga
kudia ve bambuma ya
nti yai ke pesaka nzila
kuzaba mambu ya
mbote ti ya mbi.**

**Kilumbu ya nge ta dia
yo, kilumbu yina,
kieleka nge ta fwa.”**

Kuyantika 2 :16-17

Leso 9 Nzambi salaka nkento ti pesaka beto makwela.

Kuyantika 2 :18-25

Kusala na ntuala : Sosa nti to mukwa kusonga mukwa ya mpanzi ya bakala.

🕒 Kikuma ya Leso :

Na nsuka ya lesu yai, bana ta bakisa nde Nzambi salaka beto bakala ti nkento, ye Yandi mosi pesaka beto makwela ya bakala mosi ti nkento mosi. Yo yina, mwana ta zitisa kibakala to kinkento na yandi, ti yandi ta zitisa makwela.

🔑 Kubambuka malongi ya baleso me luta :

Kutuba diaka verse ya kulonguka, Kuyantika 1 :27, ya beto longukaka na Leso 4.

♥ Verse ya kulonguka :

*Ebuna Mfumu Nzambi tubaka mpi nde :
“Kele mbote ve nde muntu kuzinga kaka yandi mosi. Mono ke sadila yandi muntu ya nkaka yina me fwana na yandi sambu na kusadisa yandi.” Kuyantika 2 :18*

👤 Nkunga ke kwenda nzila mosi ti lesu :

Nzambi Salaka Beto, Bakala ti Nkento

➡ Kuyantika Leso :

Bana kusala theatre kusonga muntu ya ke zola kulomba mwana-nkento kukwela yandi. Bo tambula sikamosi, ti bo kele na kiese ya mingi. Songa bana nde Nzambi pesaka beto bantu m

akabu ya mbote. Yandi pesaka beto makwela ya bakala ti nkento. Bubuyai beto ta mona nki mutindu Yandi salaka yo, ti sambu na nki Yandi salaka yo.

🏠 Malongi ya Nene ya Lesu Yai na bitini iya--

9.1 Nzambi salaka lukanu kusala nsadisi sambu na muntu.

📖 Tangila bana : Kuyantika 2 :18

[Yai kele kiteso mosi bonso verse bana me longuka na mposi me luta.]

18 Ebuna Mfumu Nzambi tubaka mpi nde: “Kele mbote ve nde muntu kuzinga kaka yandi mosi. Mono ke sadila yandi muntu ya nkaka yina me fwana na yandi sambu na kusadisa yandi.”

? Kuyula bana bonso yai--

Niveau Primaire :

- Nki Nzambi tubaka vandaka mbote ve ?
(Kele mbote ve nde muntu kuzinga kaka yandi mosi.)
- Nki Nzambi tubaka Yandi ta sala sambu na probleme yina ?
(Yandi ta sadila yandi muntu ya nkaka yina me fwana na yandi sambu na kusadisa yandi.)

Niveau Secondaire :

- Nki mutindu nkento kele bonso bakala ?
(Yandi mpi kele muntu, yandi mpi, Nzambi salaka yandi na kifwani ya Nzambi, bonso beto monaka na Kuyantika 1 :27.)
- Nki mutindu beto zaba nde yo kele mbote bakala ti nkento kukwela?
(Nzambi tubaka nde yo kele mbote ve muntu kuvanda yandi mosi.)

🏠 Bana sala bageste kusonga nki me salama :

Bana sala bageste. Mwana mosi sala bonso Nzambi, mosi bonso Adami. Adami ke monika bonso yandi ke na mawa. Nzambi tala Adami mbote, ebuna Yandi tuba bandinga ya Kuyantika ch. 2 vs. 18.

🗣️ Bana yimba ti kina :

Nzambi tubaka, Mbote ve
Muntu kuvanda yandi mosi.

Mono ta sala nsadisi
Ke fwana na yandi.
Mbote ! Mbote !

9.2 Nzambi nataka bambisi na Adami sambu yandi kupesa bo bazina. Kansi yandi monaka nsadisi ve na kati na bo.**📖 Tangila bana : Kuyantika 2 :19-20**

19 Yandi vandaka me baka ndambu ya ntoto, yandi me sala bambisi yonso ti bandeke yonso. Ebuna yandi nataka bo na muntu sambu na kutala nki zina muntu lenda pesa bo. Konso mbisi, konso ndeke vandaka kubaka zina yina ya muntu vandaka kupesa.

20 Ebuna muntu pesaka bazina na bambisi yonso ya bwala ti ya mfinda, ti na bandeke yonso. Kansi yandi, muntu ya nkaka bonso yandi vandaka ve sambu na kusadisa yandi.

? Kuyula bana bonso yai--**Niveau Primaire :**

- Muntu salaka nki sambu na bambisi ? (Yandi pesaka bazina na bo.)
- Na kati ya bambisi yonso, muntu monaka bansadisi ikwa ya vandaka bonso yandi muntu ? (Ata mosi ve.)

Niveau Secondaire :

- Beto me tanga dezia nde Nzambi me zenga nde Yandi ta sala nsadisi sambu na muntu. Ebuna, sambu na nki Yandi nataka bambisi na muntu na ntwala Yandi salaka nsadisi yina ?

(Moniteur, kuwa mabanza ya bana. Bible songa beto ve sambu na nki Nzambi salaka mpidina, kansi mbala ya nkaka Yandi zolaka nde Adami yandi mosi

kuzenga nde na kati ya bambisi, nsadisi vandaka ve. Mbala ya nkaka Yandi zolaka Adami kubakisa nde muntu vandaka diswaswanu ti bambisi. Mbala ya nkaka Yandi zolaka Adami kuvanda na ntima ya lutondo sambu na nkento ya Nzambi ta sala sambu na yandi.)

🏠 Bana sala bageste kusonga nki me salama :

Bana lenda sala theatre. Mosi sala bonso Nzambi, ke nata bambisi mutindu na mutindu na Adami. (Bana ya ke tala lenda sala bonso bo kele bambisi na mutindu na mutindu. Adami pesa konso mbisi zina ya ke lunga sambu na yo. Na nima, Nzambi tala bambisi yonso mbote, kusosa nsadisi sambu na muntu.

🗣️ Bana yimba ti kina :

Nzambi talaka konso mbisi
Nki ta vanda nsadisi
Ya mbote sambu na Adami.

Ata mosi ve. Ata mosi ve.

9.3 Nzambi sadilaka kitini ya nitu ya bakala sambu Yandi kusala nkento. Yo yina, Adami bakisaka nde nkento me fwanana na yandi.**📖 Tangila bana : Kuyantika 2 :21-23**

21 Ntangu yai Mfumu Nzambi bwisaka muntu na mpongi ya ngolo sambu yandi kulala. Nzambi katulaka yandi mpanzi mosi, ebuna na kifulu yina, Yandi kangisaka musuni.

22 Na mpanzi yina ya yandi katulaka na muntu, Yandi salaka nkento. Ebuna Yandi kwisaka kunata nkento na muntu.”

23 Muntu tubaka nde : “Yai kele muntu me fwanana na mono.

Yandi me katuka na mikwa na mono ti na misuni na mono.

*Bo ta tubaka nde yai nkento,
Sambu yandi me katuka na bakala.*

? Kuyula bana bonso yai :**Niveau Primaire :**

- Nki kele makambu tanu ya Nzambi salaka na baverse yai ?
 1. Yandi bwisaka muntu na mpongi ya ngolo ya kulala.
 2. Yandi katulaka yandi mpanzi mosi.
 3. Yandi kangisaka musuni ya kifulu yina.
 4. Na mpanzi yina ya Yandi katulaka na muntu, Yandi salaka nkento.
 5. Yandi kwisaka kunata nkento yina na muntu.

Niveau Secondaire :

- Nzambi salaka muntu ya bakala ya nki ? (Putulu ya ntoto 2 :7)
- Nzambi salaka nkento ya nki ? (Mpanzi ya bakala 2 :21-22)
- Bubuyai, keti mpanzi mosi ya bakala ke konda ? (Ikele ve. Kaka bachange ya kele na bagenes ya muntu kuma na bana. Par example, ata mono zenga musapi na mono, mono ta buta bana ve ya ke konda musapi.)
- Sambu na nki beno banza Nzambi solaka kusala nkento mutindu yina ? (Bible songa beto ve, kansi mbala ya nkaka yo sadisaka bo yonso zole kubakisa nde bo vandaka zole kansi mosi na makwela. Bakala ke na mfunu ya nkento ti nkento ke na mfunu ya bakala.)
- Sambu na nki Nzambi nataka nkento na bakala? (Sambu na kusonga nde Yandi me sala nkento sambu na yandi.)
- Ntangu bakala monaka nkento, yandi tubaka nki ? (Yai kele muntu me fwanana na mono. Yandi me katuka na mikwa na mono ti

misuni na mono. Bo ta tuba nde yai nkento, sambu yandi me katuka na bakala.)

- Bankento ikwa Nzambi salaka sambu na muntu bakala ? (Mosi kaka.)
- Yai lenda songa beto nki sambu na lukanu ya Nzambi na makwela ? (Lukanu na Yandi vandaka nde bakala mosi ti nkento mosi kukwela—monogami, kansi polygami ve.)
- Sambu na nki Nzambi salaka ve bakala ya nkaka sambu na kusadisa muntu bakala ? (Bo ta vanda na mpila ve kubuta. Diaka, yo ke monika nde nkento vandaka kulungisa yandi na mpila nde bakala ya nkaka lenda kusala ve.)
- Yai lenda songa beto nki sambu na lukanu ya Nzambi na makwela ? (Yo vandaka kuvikisa bakala ti nkento. Yo vandaka ve homosexuel [kuvikisa bagender zole ya kele kiteso mosi—bakala na bakala to nkento na nkento.])
- Ntangu muntu ya bakala monaka nkento ntete, nki nge banza yandi yindulaka ? (Moniteur, kuwa mabanza ya bana. Bamvuta mutindu na mutindu kele possible—kuyituka, kiese, etc.)
- Nki bandinga ya muntu ya bakala songa beto nde yandi bakisaka nde nkento me fwanana mbote ti yandi ? (“Yai kele muntu me fwanana na mono. Yandi me katuka na mikwa na mono ti na misuni na mono.”)

🏠 Bana sala bageste kusonga nki me salama :

Moniteur, nge kusonga histoire mpila yo lutaka, ti bana ya nkaka kusonga nki me salama kaka na bageste kukonda kutuba.

Sadila nti to mukwa kusonga mpanzi ya Adami.

Bana yimba ti kina:

Nkento o,o,o,o, o...

Nzambi salaka yandi ya mpanzi.

Na mpanzi ya bakala. A,a A,a A,a.

Bana sala bageste kusonga nki me salama :

Bana yonso sala bageste ti tuba bandinga ya ke songa kuyituka ti kiesa ya muntu bakala, ntangu yandi monaka nkento na yandi mbala ya ntete.

Bana yimba ti kina :

Yai me katuka O-o La-la !

Na mikwa na mono ! O-o La-la !

Musuni na mono ! O-o La-la!

Kitoko MINGI ! O-o La-la !

9.4 Yai makwela ya ntete kumaka patron sambu na makwela na beto yonso.

Tangila bana : Kuyantika 2 :24-25

24 Yo yina bakala ta bikisa tata na yandi ti mama na yandi. Yandi ta kwenda kuvukana na nkento na yandi. Ebuna bo zole ta kuma muntu mosi.

25 Bo zole bakala ti nkento vandaka kinkonga, kansi bo vandaka kumona nsoni ve.

? Kuyula bana bonso yai--

Niveau Primaire :

- Nki Nzambi tubaka vandaka lukanu na Yandi sambu na bakala ti nkento na yandi ?
(Bo ta bikisa bibuti na bo, bo ta vukana, bo ta kuma muntu mosi.)
- Nki bilele bakala ti nkento na yandi vandaka kulwata ntangu yina, na

ntwala masumu kotaka na ntoto ?
(Kima ve. Bo vandaka kingonga.)

- Keti bo monaka nsoni kuvanda kinkonga ?
(Ikele ve. Na lesa ke kwisa, beto ta longuka sambu na nki Nzambi sadilaka bo bilele.)
- Bo vandaka bakala ti nkento na yandi ya makwela. Keti bantu ya nkaka vandaka ya lenda kumona kinkonga na bo ?
(Ntete ve. Bo vandaka kaka bo mosi.)

Niveau Secondaire :

- Nki na verse yai ke songa beto nde Nzambi ke solula makwela ?
(Moniteur, kuwa mabanza ya bana. Bamvutu lenda vanda mutindu na mutindu—Bakala bikisa bibuti na yandi, yandi kuvukana na nkento na yandi, bo kuma muntu mosi, etc.)
- Makwela kele nki ? (Kuvukana ya bakala mosi ti nkento na yandi bonso muntu mosi, tii na lufwa.)
- Bakala yai ya ntete ti nkento yai ya ntete, bo vandaka ve na bibuti, sambu bo vandaka bantu ya ntete. Ebuna, sambu na nki Nzambi tubaka nde muntu ta bikisa tata ti mama sambu na kwenda kuvukana ti nkento na yandi ?
(Yandi vandaka kutuba sambu na bo mosi ve, kansi sambu na beto yonso yina landaka bo, sambu Nzambi yantikaka makwela na ntangu yina.)
- Keti verse yai zola tuba nde beto bantu kele na mfunu ya bilele ve ? (Ikele ve. Sambu yai vandaka bakala ti nkento na yandi ya makwela ya vandaka kinkonga kaka bo na bo.)
- Bonso bo vandaka na mfunu ve ya bilele ntangu yina, sambu na nki beto ke na mfunu na yo bubuyai ?
(Moniteur, kuwa mabanza ya bana.)

Diswaswanu na kati ya situation ya bo ti ya beto bubuyai kele zole :

1. Bantu ya nkaka vandaka ve sambu na kumona bo, kansi bubuyai bantu mingi ya nkaka kele.
2. Masumu me kota ntete ve ntangu yina, kansi bubuyai masumu me kota na ntoto, kubenda mabanza ti nzala ya mbi.

Bana sala bageste kusonga nki me salama :

Bana sala theatre ke songa mpila bakala ti nkento ti bafami ti banduku na bo yangalala na ntangu ya makwela, sambu fami ya mpa me yantika.

Bana yimba ti kina :

(Tendula nde bandinga yai kele bonso jeune bakala lenda tuba na bibuti na lumbu ya makwela na yandi)

Bikala mbote, bibuti ya luzolo
Matondo na yonso beno me sala sambu na mono.

Mbote ! Nkento na mono ya kitoko, ya luzolo
Bubuyai beto vukana kukuma mosi.
O-o, O-o, O-o !

Bana sala bageste kusonga nki me salama :

Bana yonso sala geste kufika baluse na maboko na bo. Ntangu nge tuba, “Bo

vandaka na nsoni ve,” bo yonso katula maboko sambu baluse na bo lenda kumonika.

Bana yimba ti kina :

Bakala ti nkento na yandi,
bo vandaka na nsoni ve.

Devoir sambu na bakristo :

Nzambi zola bantu na Yandi kuzitisa makwela. (Sambu na bana ya Niveau Secondaire, yika dibanza yai--ti kuzitisa sexualité na bo mosi, kubumba yo tii na ntangu ya makwela.) Solula : Nki mutindu nge lenda songa nde nge ke zitisa makwela ? Niveau Secondaire yika : Nki mutindu nge lenda zitisa kibakala to kinkento na nge ?

Kubinga bana na Yesu :

Nzambi lenda pesa nge ngolo kuzitisa makwela. Kieleka, Yandi lenda pesa nge ngolo kulemfuka na bansiku na Yandi yonso. Kele Yesu Kristo ya lenda pesa beto ngolo yai. Keti nge ke zaba kieleka nde nge me yamba Yesu Kristo bonso Mvulusi ti Mfumu na nge ? Kana nge kele ve sur, nge lenda zenga makambu yina bubuyai. Kana nge ke na mfunu ya lusadisu, bikala na nima ya classe bubuyai sambu beto lenda sadisa nge.

===NSUKA YA LESO 9

Leso 9



Nzambi salaka nkento na mpanzi ya Adami. Yandi natilaka yandi na Adami ti pesaka beto makwela.

***Ebuna Mfumu Nzambi
tubaka mpi nde :***

***“Kele mbote ve nde
muntu kuzinga kaka
yandi mosi.***

***Mono ke sadila yandi
muntu ya nkaka yina
me fwana na yandi
sambu na kusadisa
yandi.”***

Kuyantika 2 :18

Leso 10—Satana kusaka nkento.

Kuyantika 3 :1-5

Kusala na ntwala :

Sambu na Kuyantika Leso, nge ta vanda na mfunu ya mulangi ya masa ya mvindu ti nsudi, papier to lele ya kitoko kufika yo, kintuntu, ti maske ya kitoko (ata ya papier).

☉ Kikuma ya Leso :

Na nsuka ya lesu yai, bana ta bakisa nde Satana kele nkwa luvunu. Bo ta bakisa nki mutindu Satana kusaka mama na beto ya ntete, ti bo ta mona nde yandi sala kiteso mosi na beto bubuyai. Bo ta yantika kumona bantambu ya Satana na ntwala bo kubwa na kati, Satana kukanga bo.

♥ Verse ya kulunguka :

*(Yesu nde,) Satana...katuka na luyantiku tii ntangu yai, yandi kele muntu ke fwaka bantu.
...Mambu ya kieleka kele na yandi ve. Ntangu yandi ke tubaka luvunu, luvunu yina ke katukaka na ntima na yandi, sambu yandi kele nkwa-luvunu, mpi tata ya luvunu.
Yoane 8 :44c*

👁️ Nkunga kwenda nzila mosi ti lesu :

Kana Satana Kwisa

🔍 Revisio :

- Nki mutindu Nzambi salaka nkento ya ntete ? (Na mpanzi ya bakala.)
- Lukanu ya Nzambi vandaka nde bakala kuvanda na bankento ikwa ? (Kaka mosi. Nzambi sadilaka yandi nkento kaka mosi.)

⇒ Kuyantika Leso :

Yidika theatre. Satana lwata maske ya kitoko. Yandi simba kima mosi ya kupola ti ya nsudi ya mbi—mulangi ya masa ya mvindu. Yandi fika kima yina ya mbi na papier to lele ya kitoko ti fleur. Yandi kusa bana ya classe. Yandi tuba nde yandi me natila bo makabu ya mbote, ya kitoko, makabu ya ta pesa bo

mayele. Yo ta kitula bo kitoko mingi, ti bo ta zinga mingi. Yandi tula ngolo kubenda bana kubaka yo.

Bubuyai beto ta tanga histoire ya nkwa mosi ya luvunu.

👑 Malongi ya Nene ya Leso na banti 3 :**10.1 Nioka pukumunaka nkento, kutuba bonso Nzambi zolaka ve kupesa bo kima ya mbote.****📖 Tangila bana : Kuyantika 3 :1**

Na kati ya bambisi yonso ya Mfumu Nzambi salaka, nioka vandaka mbisi mosi ya kuluta mayele. Nioka kwisaka kuyula nkento nde : “Keti ya kieleka, Nzambi songaka beno nde beno dia ve bambuma ya konso nti yina kele na kati ya kilanga ?”

? Kuyula bana bonso yai--**Niveau Primaire :**

- Na kati ya bambisi, nki vandaka mbisi ya kuluta mayele na bilumbu yina ? (Nioka)
- Nki mutindu beto zaba nde nioka yai vandaka ve bonso banioka ya nkaka ? (Nioka yai tubaka, ti nioka yai kwisaka kukusa nkento, kubenda yandi kusala mbi.)
- Nioka yina tubaka na nani ? (Na nkento, mama ya beto yonso.)
- Nioka yulaka nki ? (“Keti ya kieleka, Nzambi songaka beno nde beno dia ve bambuma ya konso nti yina kele na kati ya kilanga ?”)
- Nki nge banza ngiufula yai ya nioka salaka na mabanza ya nkento ? (Yo tulaka keti-keti na ntima na yandi.)

📖 Tangila bana Kusonga 12 :9 sambu na kutendula nioka yai vandaka nani :


9 Dragoni yina ya nene, bo losaka yandi na nganda. Yandi kele nioka yina ya ntama, ya bo ke bingaka Satana. Yandi muntu ke kusaka bantu yonso. Bo losaka yandi ti bawanzio na yandi na ntoto.

? Yula bangiufula yai sambu na Kusonga 12 :9 :

- Nani vandaka kusadila nitu ya nioka sambu na kukusa nkento? (Satana.)

Niveau Secondaire :

- Nki mutindu beto zaba nde Nzambi me sala mpi bampeve bonso bawanzio ?
(Satana vandaka dezia na kilanga, ti beto zaba nde Nzambi salaka bima yonso. Kusonga 12 :9 ke songa beto mpi nde Satana vandaka wanzio na Yandi.
Nzambi salaka Satana ti bawanzio yonso mbote, sambu na kukumisa Yandi. Kansi Satana zolaka ve kubikala na kisika Nzambi pesaka yandi. Yandi salaka rebelio kubuya Nzambi. Ndambu ya bawanzio landaka yandi. Satana kumaka mbeni ya Nzambi ti bawanzio ya Nzambi kumaka bampeve ya mbi. Yesaya 14 :12-17, Ezekiele 28 :3-10).

 **Tanga Kolosai 1 :16 sambu na kusonga nde Nzambi salaka bampeve to bawanzio yonso, bima yonso ya beto lenda mona ve, bonso Yandi salaka mpi bima ya beto lenda mona:**

16 Sambu bima yonso kele na zulu ti yina kele awa na nsi-ntoto, bima yina ke monikaka ti yina ke monikaka ve, bawanzio yina ke na kiyeka ya mutindu na mutindu, Nzambi salaka yina yonso na kimvuka ti Kristo ti sambu na Kristo.

? Yula bangiufula bonso yai sambu na Kolosai 1 :16 :

- Nani salaka bima yonso ya ke monikaka ? (Tata Nzambi, na kimvuka ti Kristo)

- Nani salaka bawanzio ? (Tata Nzambi, na kimvuka ti Kristo)

? Beto vutuka kuyula sambu na Kuyantika 3 :1 :

- Nki kikuma ya ngiufula ya Satana ?
(Yo ke monikaka nde Satana waka Nzambi ntangu Yandi pesaka nsiku yina na muntu. Yandi zolaka kutula nkeni ya keti-keti na mabanza ya nkento, sambu yandi kukwikila ve ndinga ya Nzambi.)
- Nioka yulaka, “Keti YA KIELEKA, Nzambi songaka beno...” Ndinga yai “kieleka”, yo zola tuba nde nki ?
(Yandi zola nkento kutula keti-keti na kieleka ya Nzambi. Yandi zola yandi kuyindula nde, mbala ya nkaka Nzambi tubaka kieleka ve, mbala ya nkaka yandi lenda tula ntima ve na ndinga na Yandi.)
- Nki nge banza vandaka kifu ya ntete ya nkento salaka ? (Yandi waka ndinga ya Satana, nkwa-luvunu. Satana vandaka kutuba bonso Nzambi vandaka kukusa yandi, kansi yandi Satana vandaka mukusi ya ngolo.)
- Satana balulaka ndinga ya Nzambi ndambu. Tala diaka nsuka ya Kuyantika 3 :1, ti songa nki yandi balulaka.
(Nzambi songaka nde bo lenda kudia bambuma yonso, kansi kaka mbuma ya nti mosi, bo kudia yo ve. Satana tubaka bonso Nzambi me buya bambuma yonso.)

Bana sala bageste kusonga nki me salama :

Bana sala théâtre. Nkento mosi sala bonso Eve. Kimvuka ya bana ya nkaka sala bonso Satana. Bo simbana bo na bo bonso nioka ya ndaa. Bo tambula bonso nioka, ke tuba nde: “Ssssss.” Bo kuma na nkento, ebuna bo tuba nde ndinga ya kuseka, “Keti ya KIELEEEKA Nzambi songaka beno nde beno dia ve bambuma ya konso nti yina kele na kati ya kilanga ?” Nkento kuwa, ebuna yandi yantika kuyindula. “Hmmmmm...”

🗣️ Bana yimba ti kina :

Nioka zola nge
Kubuya ndinga ya Nzambi
Ah, Mama na beto, eee.
Sambu na nki nge ke wa
nkwa luvunu eeee ?

10.2 Na mvutu, nkento yikaka ndambu na bandinga ya Nzambi.

📖 **Tangila bana : Kuyantika 3 :2-3**

2Nkento vutulaka nde : “Beto lenda kudia bambuma ya konso nti yina kele na kati-kati ya kilanga,

3 Kansi bambuma ya nti yina kele na kati-kati ya kilanga, beto lenda kudia yo ve. Sambu Nzambi tubilaka beto nde, beto lenda kudia bambuma ya nti yina ve. Beto lenda simba yo mpi ve, kana ve beto fweti fwa.”

? Kuyula bangiufula bonso yai:**Niveau Primaire :**

- Nki vandaka mvutu ya nkento na nioka ? (“Beto lenda kudia bambuma ya konso nti yina kele na kati-kati ya kilanga, kansi bambuma ya nti yina kele na kati-kati ya kilanga, beto lenda kudia yo ve. Sambu Nzambi tubilaka beto nde, beto lenda kudia bambuma ya nti yina ve. Beto lenda simba yo mpi ve, kana ve beto fweti fwa.”)
- Yandi yikaka kima mosi ya Nzambi tubaka ve. Nki yo ? (Nzambi tubaka kaka nde bo lenda kudia bambuma yina ve. Nkento yikaka nde bo lenda simba yo mpi ve, kansi Nzambi tubaka mpidina ve.)
- Nzambi pesaka nsiku yai na bakala na ntwala Yandi me sala nkento. Kansi yo ke monika nde bakala songaka

nkento na yandi nsiku yina. Nki mutindu beto zaba nde nkento mpi zabaka yo ? (Nkento muntu pesaka mvutu na Satana, nki Nzambi tubaka.)

Niveau Secondaire :

- Baverse ya nkaka ya Bible songa beto nde beto lenda ve kubalula ndinga na Yandi—beto lenda katula ve to yika ve na yo. Ketu nge zaba verse ya ke tuba mpidina ? (Kulonga 4 :2, Bingana 30 :6, Kusonga 22 :18. Ke tuba yo. Mwana mosi tanga verse yai :

📖 **Kulonga 4:2**

Na mambu yai ya Mono ke songa beno, beno lenda kuyika to kukatula mambu ya nkaka ve...

- Ketu nkento salaka mbote kuyika na ndinga ya Nzambi ? (Ikele ve. Yandi zolaka kuwa ti landa kaka yina ya Nzambi me tuba. Ntangu yandi yantikaka kubalula ndinga ya Nzambi, ata yandi salaka yo na mambu ya fioti, yandi vandaka kupesa Satana nzila.)

🙏 Bana sala bageste kusonga nki me salama :

Moniteur, nge tuba diaka na nkufi mpila Satana ti nkento vandaka kusolula, ebuna bana songa bageste kusonga yo.

🗣️ Bana yimba ti kina :

Ah, mama na beto, eee.
Nge ta bwa ntama ve !
Nge me sakana na Ndinga ya Nzambi !”

10.3 Nioka songaka Eve nde Nzambi me kusa bo.

📖 **Tangila bana : Kuyantika 3 :4-5--**

4 Nioka nde : “Luvunu !” Beno ta fwa ve.

5 Nzambi tubaka mpidina sambu Yandi zaba nde kilumbu ya beno ta dia yo, meso na beno ta kanguka. Beno ta vanda bonso Yandi Nzambi. Beno ta zaba mambu ya mbote ti mambu ya mbi bonso Yandi.

? Kuyula bana bonso yai :

Niveau Primaire :

- Nki vandaka mvutu ya nioka Satana na nkento ?
(Luvunu ! Beno ta fwa ve.)
- Sambu na nki Satana tubaka nde Nzambi me buya nde bo kudia ya nti mosi yina ?
(Satana tubaka nde Nzambi zabaka nde ntangu bo kudiaka yo, meso na bo ta kanguka ti bo ta vanda bonso Nzambi, kuzaba mambu ya mbote ti mambu ya mbi.)
- Keti yina ya Satana songaka bo vandaka kieleka ?
(Ikele ve. Yandi vandaka kubuya yina ya Nzambi tubaka, ti yandi kele nkwa-luvunu.)
- Satana tubaka nde Nzambi tubaka luvunu. Kansi yo vandaka nani ya tubaka luvunu ?
(Yandi Satana.)
- Sambu na nki nge banza nkento zolaka yina ya Satana tubaka ?
(Yandi tubaka nde bo lenda vanda bonso Nzambi. Yandi waka yo bonso mambu mosi ya mbote.)

Niveau Secondaire :

- Nki mutindu nge banza Satana vandaka na kiese (audace) kubuya Nzambi directement, bonso kubinga Yandi nkwa-luvunu ?
(Moniteur, kuwa mabanza ya bana. Na kati ya bamvutu possible : Satana kele mbeni ya zola kunwanisa Nzambi, ya zola

kuyiba lukumu ti bisambu ya Nzambi, kubaka yo na yandi mosi. Bambuka mpi nde Yesu tubaka nde Satana kele nkwa-luvunu.)

- Bangindu tatu ya Satana sadilaka sambu na kubenda nkento vandaka nki ?
(1. Meso na nge ta kanguka, 2. Nge ta vanda bonso Nzambi, 3. Nge ta zaba mambu ya mbote ti mambu ya mbi.)
- Nki mutindu Satana sadila mabanza yai tatu kubenda beto bubuyai ?
(Moniteur, kuwa bangindu ya bana.

🎭 Bana sala bageste kusonga nki me salama :

Bana sala theatre ke songa mpila Satana kusaka nkento.

🗣️ Bana yimba ti kina :

Nani ke luvunu ?
Satana ikele luvunu
Kuluta bantu yonso !

👉 Devoir sambu na bo ya zaba Yesu dezia :

Mposo yai, kudyula ngiufula yai sambu na konso dibanza ya kota na ntima na nge : Keti dibanza yai ke kwenda nzila mosi na yonso ya mono bakisa ya Ndinga ya Nzambi ? Kana yo ke kwenda ve nzila mosi, keti yo lenda vanda luvunu ya Satana ?

✝️ Kubinga bana ya me yamba Yesu ntete ve :

Mbala ya nkaka dezia nge me bwa na ntambu ya Satana. Yesu Kristo kaka lenda kukatula nge. Kana nge zaba nde nge kele na mfunu na Yesu bubuyai, vingila mono na nima ya classe. Mono ta vanda na kiese na kusamba ti nge sambu nge kuyamba Yesu.

===

NSUKA YA LESO 10



Leso 10 Satana kusaka Mama Eva.

**Satana... Katuka na
luyantiku tii ntangu
yai, yandi kele muntu**

ke fwaka bantu...

**Mambu ya kieleka kele
na yandi ve.**

**Ntangu yandi ke
tubaka luvunu, luvunu
yina ke katukaka na
ntima na yandi,
sambu yandi kele
nkwa- luvunu, mpi tata
ya luvunu.**

Yoane 8 :44c

Leso 11 Bibuti na beto ya ntete lemfukaka ve na Nzambi, yo yina, bo bakaka ndola ya masumu na bo.

Kuyantika 3 :6-11

Kusala na ntuala : Nata mbuma mosi ya kudia.

🕒 Kikuma ya Leso :

Na nsuka ya lesu yai, bana ta bakisa nde beto bantu kele na mfunu mingi ya kuguluka, sambu beto yonso me sala masumu, beto yonso me lemfuka ve na Nzambi. Yo yina, bo ta tula ntima kaka na Yesu Kristo sambu na kuguluka. Na nima, bo ta yantika kusambila Nzambi nde bampangi ya nkaka mpi kuguluka.

♥ Verse ya kulonguka : Roma 5 :12

Roma 5:12: Masumu me kota na nsi-ntoto sambu na mbi ya muntu mosi yai Adami, ebuna masumu me nata lufwa. Yo yina, bantu yonso ke fwaka sambu bo yonso ke salaka masumu.

👤 Bankunga kwenda nzila mosi ti lesu :

Kwenda norde, kwenda sudeG
Kwisa na Yesu Kristo

🔄 Revisio :

Nani kwisaka na nkento na mabanza ya vandaka ya Nzambi ve ? (Nioka, ya vandaka kieleka Satana.)

➡ Kuyantika Leso :

Songa histoire yai : Fami mosi kwendaka kutala mfinda national. Na mfinda yina, dibulu mosi ya ndaa vandaka. Bana vandaka kusakana, kutala kitoko ya mfinda yina. Kansi mama monaka nde mwana mosi vandaka kusakana penepene na dibulu yina— penepene mingi na yo. Yandi monaka nde mwana vandaka na sika ya kingonsa mingi.

Mama monaka nde kana yandi boka, ti mwana mona boma, yandi lenda tambula kisaka-saka. Yandi lenda kubwa ngolo. Mama tubaka na yandi na ndinga mosi ya pima. “Mwana na mono, kwisa awa na mono !”

Kana mwana lemfukaka ve, kana yandi tambulaka na nima to na lweka ata ndambu, mwana yina fweti kubwa, yandi fweti kufwa. Keti mwana yina ta lemfuka ? Yina vandaka ngiufula mosi ya ngolo. Kulemfuka vandaka mfunu mingi-mingi na moment yina, sambu mwana zolaka kufwa kana yandi lemfukaka ve.

Na kapu tatu ya mukanda ya Kuyantika na Bible, beto tanga histoire ya ke songa ntangu ya bibuti ya ntete ya beto mpi vandaka na kingonsa ya nene. Bonso mwana penepene na dibulu ya ndaa, bibuti ya ntete na beto bakisaka ve kingonsa yina. Bo bakisaka ve ndola ya ngolo ya fweti landa ntangu bo lemfukaka ve. Yo salamaka mutindu yai :

🏠 Malongi ya Nene ya Leso na bitini 3 :

11.1 Nkento bakaka mbuma ya nti ya Nzambi me tula nsiku. Yandi kudiaka yo, ti yandi pesaka bakala. Yandi mpi kudiaka.

📖 Tangila bana : Kuyantika 3 :6

*6 Nkento monaka nde nti yina vandaka kitoko. Bambuma na yo mpi monikaka kitoko na kudia. Yandi yindulaka mpi nde yo lenda pesa yandi mayele. Yandi **bakaka** mbuma mosi ya nti yango, yandi **diaka** yo. Ebuna yandi **pesaka** mpi bakala na yandi, bakala mpi diaka yo.*

❓ Kuyula bana bonso yai :

Niveau Primaire :

- Nkento monaka nde nti vandaka mbote na nki ?
(Sambu na madia. Yandi yantikaka kuyindula ntomo na yo.)

- Yandi mpi monaka nde nti yina vandaka kitoko na nki ?
(Sambu na kutala na meso.)
- Yandi mpi monaka nde nti yina vandaka mbote na kusala nki ? (Kupesa mayele)
- Yandi kuzwaka bangindu yina wapi ? (Na Satana)
- Ebuna, nki yandi salaka ?
(Yandi bukaka mbuma ti kudiaka yo.)
- Yandi pesaka mbuma yina mpi na nani ?
(Na bakala na yandi)
- Bakala na yandi salaka nki na mbuma yina ? (Yandi mpi kudiaka yo.)

Niveau Secondaire :

- Nki sense ya nitu Satana sadilaka sambu na kubenda nkento ? (Kumona.)
- Nani muntu ya ntete kupesa ngindu nde bambuma yai vandaka mbote sambu na kupesa mayele ? (Satana. Na verse 5, beto me tanga nde yandi tubaka na nkento, “kilumbu ya beno ta dia yo, meso na beno ta kanguka, beno ta vanda bonso Nzambi. Beno ta zaba mambu ya mbote ti mambu ya mbi bonso Yandi.”)
- Nki mutindu Satana sadila sense ya kumona sambu na kupukumuna beto bubuyai ?
(Moniteur, kuwa mabanza ya bana. Bamvutu lenda vanda mutindu na mutindu, bonso: kuyindula mbi kana beto mona nkento ya kitoko to muntu ya me lwata na mpila kusonga nitu na yandi, kutala bafoto to basinema ya bantu ke sala makambu sexuel, kutala basinema to tele ya mbi mutindu na mutindu, kumona nzala ya bima ya muntu ya nkaka, etc.)
- Sambu na nki yo vandaka masumu na kudia mbuma yina ? (Sambu bo lemfukaka ve na Nzambi.)

👤 Bana sala bageste kusonga nki me salama :

Bana bankento yonso na kimvuka sala bageste bonso nkento. Tala bambuma ya nsiku. Bo tala ti bo yindula ntangu mingi. Bambuma benda bo kuluta ti kuluta. Na nsuka bo kudia, ti bo pesa na bana babakala. Bana babakala baka yo ti kudia yo mpi. Na nima, na kimvuka bo boka nde, “A yai ! Beto me sumuka.”

👤 Bana yimba ti kina :

Yimba ti kina na bimvuka zole. Kimvuka mosi ya bana ke sala bonso Nzambi. Bo yimba na bana ya nkaka :

“Kudia ve bambuma yina. Kudia ve bambuma yina.”

Bana bankento simba mbuma ti kudia. Bo pesa bana babakala ti bo kudia.

Ntangu bo kudia, bana ya ke songa Nzambi songa mawa mingi. Bo yantika kuyimba
“Aii-yai-yaiiii!” Masumu-eee!” diaka ti diaka.

11.2 Na nima bo me fwa nsiku ya Nzambi, bo monaka nsoni ti boma.

📖 Tangila bana : *Kuyantika 3 :7-8*

7 Kaka na ntangu yo yina, meso na bo kangukaka, ebuna bo bakisaka nswalu nde bo vandaka kinkonga. Bo bakaka matiti ya nti ya bafige ti tungaka yo bonso lele. Ebuna bo lwataka yo.

8 Na nkokila, ntangu bo waka Nzambi ke kwisa kutambula na kilanga, bo bumbanaka na kati ya banti.

? Kuyula bana bonso yai :

Niveau Primaire :

- Na nima bo buyaka nsiku ya Nzambi ti bo kudiaka bambuma ya Nzambi me tula nsiku, nki mambu lutaka nswalu ?
(Meso na bo kangukaka.)

- Bo bakisaka nki nswalu ? (Bo vandaka kinkonga.)
- Keti bo zabaka ve na ntwala ya moment yina nde bo vandaka kinkonga ?
(Bo zabaka nde bo vandaka kinkonga, kansi na nima ya masumu, bo monaka yo nsoni.)
- Bo monaka nsoni kuvanda kikonga. Yo yina, nki bo tungaka sambu na kufika nitu na bo ?
(Lele ya kulwata ya matiti ya nti ya bafigue.)
- Na nima bo me lwata lele ya matiti yina, bo waka nde nani vandaka kutambula na kilanga ? (Nzambi)
- Bo salaka nki ? (Bo kudibumbanaka na kati ya banti ya kilanga.)
- Ntete bo vandaka na kiese kutambula na kintwadi ti Nzambi na kilanga. Sambu na nki bo zolaka ve ntangu yina kumona Yandi ?
(Bo bakisaka nde bo me fwa nsiku na Yandi, yo yina bo monaka nsoni na meso na Yandi.)

Niveau Secondaire :

- Bo banzaka nde kana bo kudia bambuma ya nsiku, yo ta natila bo bamakabu ya mbote, kansi nki yo nataka bo ? (Nsoni. Kintwadi na bo na Nzambi vandaka kuzengana. Bo vandaka na kiese diaka ve na kutambula ti Nzambi.)
- Bo vandaka kumeka kudibumba na Nzambi. Sambu na nki bo vandaka ve na mpila kusala yo ?
(Muntu lenda kudibumba ve na Nzambi, sambu yandi kele Nzambi !

🏠 Bana sala bageste kusonga nki me salama :

Sala théâtre ya bana yonso na kimvuka. Bo sala bonso bo ke na mbuma na diboko. Bo tuba nde, “Mbuma yai kele nsiku.” Na nima bo kudia ndambu na yo. Nswalu, bo sala bonso bo ke na boma. Bo tina, yantika kusosa ti kuboka banti. Bo meka ngolo kufika nitu na bo na matiti. Na nima, bo sala bonso bo ke wa muntu ke tambula penepene. Bo tina ti bo bumbana.

🗣️ Bana yimba ti kina :

“Beto Fweti fika...fweti fika...fweti kudifika
Nsoni, o, nsoni
Fweti bumba...fweti bumba...fweti kudibuma
Nsoni, o, nsoni

11.3 Nzambi kumaka na Adami.

📖 Tangila bana : *Kuyantika 3 :9-11*

9 Mfumu Nzambi bingaka bakala nde : “Nge kele wapi ?”

10 Bakala nde : “Mono me wa Nge ntangu Nge ke kwisa kutambula na kilanga. Mono me wa boma, yo yina mono me tina Nge, sambu mono kele kinkonga.

11 Nzambi yulaka yandi nde : “Nani me songa nge nde nge vandaka kinkonga ? Keti nge diaka bambuma ya nti yina ya Mono songaka nge nde nge lenda kudia yo ve ?”

❓ Kuyula bana bonso yai :

Niveau Primaire :

- Ntangu bakala ti nkento kwendaka kubumbana, nani bingaka bo ?
(Mfumu Nzambi)
- Nzambi yulaka nki kestio ? (Nge kele wapi ?)
- Sambu na nki nge banza Nzambi yulaka mpidina ? Keti Yandi monaka

mpasi kuzaba bo vandaka wapi ?
(Ikele ve. Yandi zaba mambu yonso, ebuna Yandi zabaka bo vandaka wapi. Yandi yulaka mpidina sambu Yandi zolaka muntu kuyindula mbote mpi kundima nde makambu vandaka.)

- Nki mvutu muntu pesaka ?
(Mono vandaka na boma, sambu mono vandaka kinkonga, ebuna mono kudibumbanaka.)
- Keti muntu vandaka na boma na ntwala sambu na kinkonga na yandi ?
(Ikele ve. Ntete, yandi vandaka kinkonga ti nkento na yandi, ti bo vandaka na boma ve, nsoni ve. 2 :25.)
- Nki me baluka nde ntangu yai, bo mona nsoni ?
(Bo me sumuka. Bo lemfukaka ve na ndinga ya Nzambi.)

Niveau Secondaire :

- Keti yo ke monika nde muntu zabaka ndinga ya Nzambi ntangu Yandi tubaka?
(Ee, yandi zabaka yo.)

Bana sala bageste kusonga nki me salama :

Bana sala theatre kusonga Nzambi vandaka sosa bantu, ti mvutu na bo.

Bana yimba ti kina :

Bana yimba na bandambu zole, mosi yimba bonso Nzambi ti mosi muntu :

Nzambi : Muntu, nge wapi ? Muntu nge wapi ?

Muntu : Mono vandaka kubumbana mono vandaka kubumbana.)

Nzambi: Keti nge me dia mbuma,

mbuma yina ya nsiku ?”

Muntu: (Kudisimba na boma ya mingi bonso yandi zolaka sala crize ya ntima.)

Nsoni ! O, nsoni ! O, nsoni ! Mawa !

Devoir sambu na bo ya zaba Yesu dezia :

Ntangu yai, keti nge lenda bambuka bampangi tatu ya zaba Mfumu Yesu ntete ? (Bajeune lenda sonika bazina na kitini ya papier. Kana papier kele ve, bo lenda sonika bazina yina na mupepe na musapi na bo sambu kusadisa bo kubambuka. Keti nge ta yantika bubuyai kusamba Nzambi konso lumbu nde bo kuwa nsangu ya Yesu, bo bakisa yo, ti bo yamba Yesu bonso Mvulusi ?

Kubinga bana ya me yamba Yesu ntete ve :

Bible ke tuba nde bantu yonso me lemfuka ve na Nzambi. Bantu yonso me sala masumu. Nge, mpi, nge me sala masumu. Masumu yina ke kanga beto nzila kuvanda na kintwadi ti Nzambi, kukota na bwala ya kitoko na Yandi.

Nzila ya kuguluka kele kaka mosi : nzila ya Yesu Kristo. Nge kele na mfunu kuyamba Mfumu Yesu Kristo bonso Mvulusi ti Mfumu. Kana nge me yamba Yandi ntete ve, kansi bubuyai nge zola kuyamba Yandi, na nima ya ecodim, kinga mono kuna (Moniteur, songa sika bana lenda kutana ti nge.) Mono ta vanda na kiese ya mingi kusadisa nge kukwisa na Yesu bubuyai.

=====NSUKA YA LESO 11



Leso 11 Bibuti na beto lemfukaka na Nzambi ve. Bo kudiaka mbuma ya nti ya Yandi songaka ve nde bo lenda kudia yo ve.

Roma 5:12

**Masumu me kota na
nsi-ntoto sambu na
mbi ya muntu mosi
yai Adami, ebuna
masumu me nata
lufwa. Yo yina, bantu
yonso ke fwaka sambu
bo yonso ke salaka
masumu.**

Leso 12—Bibuti na beto ya ntete ndimaka masumu na bo ve, ti Nzambi pesaka bo ndola.

Kuyantika 3 :12-19

🕒 Kikuma ya Leso :

Na nsuka na lesu yai, bana ta bakisa nde mambu ya mawa ta landa bu bo lemfuka ve na Nzambi. Ebuna bo ta bika masumu na bo ti yamba nlemvo ya Nzambi. Bo ta ndima Yesu bonso Mvulusi na bo.

♥ Verse ya kulonguka :

Luzingu na nge ta bongva ve kana nge meka kubumba masumu na nge.

Ndimba yo, balula ntima na nge, ebuna Nambi ta wila nge mawa. Bingana 28 :13

🗨️ Bankunga kwenda nzila mosi ti lesu :

Ee, Mfumu Ee
Kana Beno Ke Zolaka Mono

🔄 Revisio :

- Nki mambu mosi ya mbi bibuti na beto salaka ? (Bo waka baluvunu ya Satana, ebuna bo lemfukaka ve na Nzambi.)
- Nki mutindu bo waka na ntima, na nima bo me sumuka ? (Bo waka nsoni na ntuala ya Nzambi.)

➡ Kuyantika Leso :

Bana sala theatre ke songa mwana ya lemfuka ve na tata na yandi. Ebuna yandi yantika kuyindula nki mutindu kufika masumu na yandi na baluvunu. Yandi ke na mawa mingi, yandi ke na boma nde tata ta kanga yandi, yandi ke wa boma ya ndola, yandi ke mona nsoni mingi, etc.

Bonso mwana na theatre yai, bibuti na beto ya ntete lemfukaka ve na Nzambi. Beto me tanga dezia ndambu mambu ya mbi ya landaka masumu na bo. Nki mambu yina ? (Bo waka nsoni, ti bo bumbanaka. Kintwadi

ya mbote ti Nzambi me zengana. Keti yina nsuka, to mambu ya nkaka na mbi landaka ? Keti Nzambi pesaka bo ndola ?

🌟 Malongi ya Nene ya Leso na banti 2 :

12.1 Bakala ti nkento, yonso zole tubaka nde masumu na bo vandaka faute ya muntu ya nkaka.

📖 **Tangila bana :** *Kuyantika 3 :12-13.*

12 Bakala nde : “Nkento yai ya Nge pesaka mono, yandi pesaka mono mbuma na kudia. Yo yina mono diaka yo.”

13 Mfumu Nzambi yulaka nkento nde :

“Nki yina ya nge me sala mpidina ?

Nkento nde : “Si nioka kusaka mono nde mono dia yo.”

❓ Kuyula bana bonso yai :

Niveau Primaire :

- Bakala tulaka faute na nani sambu na masumu na yandi ? (Na nkento.)
- Nkento tulaka faute na nani sambu na masumu na yandi ? (Na nioka.)
- Na nsuka ya mambu yai, nani ndimaka faute na yandi mosi ? (Ata muntu ve.)
- Nani ndimaka masumu ti lombaka ndolula ya Nzambi ? (Ata muntu ve.)
- Keti yo kele mpasi na beto mpi bubuyai kundima masumu na beto ? (Ee, beto mpi kele nswalu kutula faute na zula ya bantu ya nkaka.)

Niveau Secondaire :

- Nzambi yulaka nani mambu yina ? (Bakala ti nkento)
- Na nani Nzambi yulaka mambu yina ve ? (Yandi yulala ve nioka.)
- Sambu na nki nge banza Yandi yulaka ve nioka ? (Mbala ya nkaka sambu Satana vandaka kusadila)

nioka, ti Satana kele nkwa luvunu.)

- Kisina ya mpukumunu yina vandaka nani ? (Satana.)

Bana sala bageste kusonga nki me salama :

Bana iya (to bagroupe iya ya bana) sala bonso bo kele Nzambi, bakala, nkento, ti nioka. Nzambi yula bangiufula, bakala tula faute na nkento, nkento tula faute na nioka, ti nioka kaka tuba kaka “sssssss.”

Bana yimba ti kina :

Bakala nde, “Faute ya nkento !”
Nkento nde, “Faute ya nioka Satana !”
Bantu yonso: “Faute na mono ve.
Faute ya muntu ya nkaka.” (Bo songa misapi na konso direction.)

12.2 Nzambi singaka nioka sambu yandi twadisaka bantu na nzila ya mbi.

Tangila bana : Kuyantika 3 :14

14 Ntangu yai, Mfumu Nzambi tubaka na nioka nde : “Na kati ya bambisi yonso, nge mosi mpamba ke baka ndola sambu na mambu yai ya nge me sala.

*Mono ke singa nge mutindu yai :
Katuka bubu yai tii kuna nge ta tambulaka divumu na ntoto. Nge ta diaka ntoto bilumbu yonso na nge.*

Kuyula bana bonso yai--

Niveau Primaire :

- Mfumu Nzambi ke tuba na nani ? (Na nioka Satana)
- Sambu na nki Nzambi pesaka ndola na nioka ? (Sambu yo pukumunaka nkento.)
- Nki Nzambi sala na nioka yina ? (Yandi kusonga nioka yina Satana.)
- Nki mutindu Nzambi balulaka mpila ya nioka vandaka kukwenda ? (Yo fweti kwenda divumu na ntoto yantika ntangu

yina.)

- Nioka yina fweti kudia nki ? (Ntoto. Yai ke songa nde yandi kubwaka, ti Nzambi nungaka.)

Bana sala bageste kusonga nki me salama :

Songa diboko ya kutelama kusonga mpila nioka kwendaka ntete. Kitisa yo na nsi kusonga mpila yandi fweti kwenda na nima Nzambi singaka yandi.

Bana yimba ti kina :

Nioka Satana, nge me singama !
Kwenda na divumu ! Kwenda !
Kwenda !

Nzambi me nunga nge ! Kwenda kudia putulu ya ntoto !
Nge me nunga ve, ve, ve.

Devoir sambu na bana ya zaba Yesu dezia :

Mambu ya mbi, ya mpasi landaka masumu ya bibuti na beto ya ntete. Bibuti zolaka kupesa baraison na bo, kansi Nzambi ndimaka ve ata mosi.

Mambu ya mbi, ya mpasi ke landaka masumu konso ntangu. Ata nge me yamba Yesu bonso Mvulusi na nge, mbala ya nkaka Nzambi ke songa nge mambu mosi ya mbi ya nge me landa ya kusala. Kinga ve ntangu ya masumu yina ta monika na bantu. Ndima masumu yina na Nzambi sesepiyai. Lomba ndolula ya Yandi, ti lomba lusadisu na Yandi kubika yo.

Kubinga bana ya me yamba Yesu ntete ve :

Kansi nge, mbala ya nkaka nge me yamba Yesu ntete ve. Beto yonso me sala masumu, bonso Bible ke tuba na Roma 3 :23. Nge me sala masumu, mpi. Yesu kwisaka na nsi-ntoto, ti Yandi kufwaka sambu na kufuta ndola ya masumu na nge. Yandi telamaka na lufwa, ti Yandi ke na moyo bubuyai. Yandi kele sikamosi ti Tata na Yandi na zulu, ti

Yandi ta wa kana nge kuringa zina na Yandi.
Keti nge ta yamba Yandi bubuyai bonso

Mvulusi ya nge ?
===NSUKA YA LESO 12



Leso 12 Nzambi singaka nioka sambu yo tambula na divumu.

**Luzingu na nge ta
bonga ve kana nge
meka kubumba
masumu na nge.**

**Ndima yo, balula
ntima na nge, ebuna
Nambi ta wila nge
mawa.**

Bingana 28 :13

Leso 13 Nzambi silaka kutinda Mvulusi.

Kuyantika 3 :15

Moniteur, NB : Kuyantika ch. 3 :15 ikele verse ya mfunu mingi, ti bima mingi ya mfunu kele na kati na yo. Ebuna, beto ta yindula yo malembe-malembe. Ata yo kele verse mosi kaka, beto ta zenga yo na bitini iya. Na nima, beto ta luta na ntwala ndambu kinyindula baverse 20 ti 21, ebuna beto ta kuvutuka na verse 16 na mposo ke kwisa, na Leso 14.

Kuyidika na ntwala :

Dessiner foto ya bakala, ya nkento, ti ya nioka Nge ta sala bafoto yai ya Revisio.

🕒 Kikuma ya Leso :

Na nsuka ya lesu yai, bana ta zaba nde katuka na bilumbu ya ntamaaa, Nzambi silaka nde Mvulusi ta kwisa. Nzambi lungisaka nsilulu yina na kati ya Yesu Kristo. Ebuna, bana yina me zaba Yesu ntete ve, bo ta ndima Yandi bonso Mvulusi na bo. Bo ya zaba Yandi dezia, bo ta tula ngolo kusamba sambu na bampangi ya me guluka ntete ve.

♥ Verse ya kulunguka :

Kansi ntangu kilumbu yina ya Nzambi tulaka yo lungaka, Nzambi tindaka Mwana na Yandi, yina butukaka na nkento...” Galatia 4 :4

🗨️ Bankunga ke kwenda nzila mosi ti lesu :

Kwenda Norde, Kwenda Sude
Kwisa na Yesu Kristo

🔄 Revisio :

Songa bafoto 3 to dessiner yo na tableau to na ntoto—Foto ya bakala, nkento, ti nioka. Nki ndola landaka sambu na konso yina sambu na masumu ya bo salaka ? (Nzambi singaka ntoto, ebuna kisalu ya bakala kumaka kuluta mpasi. Nkento fweti mona mpasi ya kuluta na kubuta bana ti bakala ta yala na zulu na yandi. Nioka ta kwenda na divumu ti yandi ta dia putulu ya ntoto.)

⇒ Kuyantika Leso :

Mbala mingi beto me wa nde Nzambi silaka ntama nde Mvulusi ta kwisa. Nki ntangu Nzambi pesaka nsilulu yina ?

Bubuyai beto ta longuka nki mutindu Nzambi silaka nde Mvulusi ta kwisa. Yai ikele mfunu mingi, ebuna, kuwa mbote.

🏰 Malongi ya Nene ya Leso na bitini 4 :

13.1 Nzambi ta kotisa kimbeni na kati na Yandi ti nkento, ti na kati ya nkeni ya Satana ti nkeni ya nkento.

📖 Tangila bana : Kuyantika 3 :15

Nge nioka ti nkento, Mono ke kumisa beno bambeni.....kimbeni ta vanda na kati ya nkeni ya nkento ti nkeni na nge.

? Kuyula bana bonso yai--

Niveaux Yonso :

- Nzambi tuba nde Yandi ta sala nki na kati ya nioka ti nkento ? (Yandi ta kumisa bo bambeni.)
- Nzambi tuba nde Yandi ta kumisa nani bambeni diaka ? (Nkeni ya nkento ti nkeni ya nioka Satana).
- Nge ti mono, beto bantu kele bana ya nkento **ti bakala**. Moyo ya beto yantika ntangu nkeni ya nkento kangama na nkeni ya bakalaYo kele mpidina ve ? (Ee, mpidina.)
- Keti na histoire yonso, muntu butukaka ya vandaka **kaka** mwana me butuka ya nkento, kansi mwana ya me butuka ya bakala ve ? Muntu ya vandaka **kaka** nkeni ya nkento ? (Ee, kana beto kwikila Bible, Yesu Kristo butukaka ya nkento, Mama Maria, yina me zaba bakala ntete ve.)

🏠 Bana sala bageste kusonga nki me salama :

Kabisa bana ya classe na bandambu zole. Mosi kele bonso nioka ti mosi kele bonso nkento. Nge sala bonso Nzambi. Nge sala bonso nge ke losila bo balo ya nene, ti nge boka, “Mono ke kumisa beno bambeni !” Ebuna bagroupe zole yantika kusala bonso bo kele bambeni. [Kansi bo lenda nwana ve na nitu. Bo lenda sala bageste ti songa baluse ya mbi kaka.]

🗣️ Bana yimba ti kina :

Nge, nioka, Satana (Bana songa diboko mosi.)

Nge nkento, a, a, a (Bana songa diboko ya nkaka.)

Beno me kuma bambeni. (Bana sala geste bonso bo ke nwana.)

13.2 Nkeni ya nkento Yesu Mesia ta niata ntu ya Satana. Yandi ta manisa ngolo na yandi.

📖 **Tangila bana :** *Kuyantika 3 :15c*
...Yandi ta niataka nge na ntu...

? Kuyula bangiufula bonso yai—**Niveaux Yonso :**

- Nkeni ya nkento (Yesu Mesia) ta sala nki na nioka Satana ? (Yandi ta niata yandi na ntu.)
- Nki ntangu nge mona nde Yesu niataka ntu ya Satana ? (Ntangu Yandi fwaka ti telamaka.)
- Kana muntu niata na ntu ya nioka, keti yo ta fwa ? (Ee, yo ta fwa.)
- Yai zola kusonga nde ntangu Yesu Mesia kwisa, Yandi ta sala nki na Satana ? (Manisa ngolo ya Satana.)

🏠 Bana sala bageste kusonga nki me salama :

Ntangu yai bana sala bonso bo kele Yesu. Bo sala bageste bonso Satana kele nioka na nsi ya makulu na bo. Bo niata ngolo ntu na yandi. Ntangu bo niata yo, bo boka nde, “Yesu me fwa na kisika na beto ! Yesu me telema ! Ngolo na nge Satana me mana !”

🗣️ Bana yimba ti kina :

Kuwa, Satana !” (Kusonga musapi.)
Yesu ta niata ntu na nge !

Kuwa, Satana !

Yesu ta manisa ngolo ya nge.

Yandi ta nunga nge, O yea !

13.4 Satana ta tatika nkeni ya nkento, Yesu Mesia, na dikulu.

📖 **Tangila bana :** *Kuyantika 3 :15d*

...ebuna nge ta tatikaka Yandi na makulu.”

? Kuyula bana bonso yai--**Niveau Primaire :**

- Nani ke tuba na nani na verse yai ? (Nzambi ke tuba na nioka Satana.)
- Satana mpi ta sala kima mosi na Yesu. Nki yandi ta sala ? (Satana ta tatika Yesu na dikulu.)
- Kana muntu niata nge na dikulu, yo ta pesa mpasi mingi. Keti Yesu monaka mpasi na zulu ya kulunsi ? (Ee, mingi.)
- Kana muntu niata nge na dikulu, keti yo ta fwa nge ? (Ikele ve. Yo ta pesa mpasi, kansi yo lenda kufwa muntu ve.)

Niveau Secondaire :

- Nki verse 15 ke sila sambu na Mvulusi ? (Yandi ta butuka ya nkeni ya nkento kaka. Satana ta pesa Yandi mpasi mingi, kansi Satana ta manisa

Yandi ve. Yandi Mesia ta manisa ngolo ya Satana.)

Bana sala bageste kusonga nki me salama :

Bana yonso na kimvuka sala bonso bo kele Nzambi ke tuba na nioka Satana. Bo ke tubila yandi sambu na Yesu. Bo songa yandi diboko ti tuba, (phrase na phrase, na nima ya nge :)

“Nge Satana ta niata dikulu ya Mesia. Nge lenda ve niata ntu ya Mesia, Satana—kaka dikulu na Yandi !

Nge ta pesa Yandi mpasi, Satana, kansi nge ta manisa Yandi ve. Yandi ta manisa nge, Satana !

Yandi ta niata ntu na nge ti manisa ngolo na nge yonso.
Ha ! Ha ! Ha ! Ha !

Bana yimba ti kina :

Satana ta niata dikulu ya Yesu Ai-yai !
Kansi Yesu ta manisa yandi ! O yea ~.

Devoir sambu na bo ya zaba Yesu dezia :


Nzambi silaka na Kilanga ya Edeni nde Yandi ta tinda Mvulusi, ti Mvulusi yina ta butuka na nkento, kansi ya bakala ve. Nzambi lungisaka nsilulu yina ntangu Yandi tindaka Yesu Kristo, mwana na Yandi mosi, na nsi-ntoto na beto.

Kana nge zaba Yesu bonso Mvulusi na nge, keti nge ta samba nde bantu ya nkaka ta yamba Yandi mpi ? Sesepiyai, meka kuyindula bazina ya banduku to bampangi ya zaba Yesu ntete ve. Samba sesepiyai nde bo ta guluka, ti landa kaka kutula bo na lombilu. (Moniteur, samba sambu na bo ya zaba Yesu ntete ve na sika ya beno ke zinga.)

Kubinga bana ya me yamba Yesu ntete ve :

Kansi nge mosi, keti nge me yamba Yesu ? Ketu nge zaba mpenza nde nge me tula ntima na Yandi bonso Mvulusi ya nge ? Yesu me sila, “konso muntu yina ta kwisa na Mono, Mono ta buya yandi ve” (Yoane 6 :37b). Kana nge zaba ve kieleka nde nge me yamba Yandi, keti nge ta kutana ti mono na nima ya ecodim bubuyai ? (Moniteur, songa kisika ya bana lenda kutana ti nge. Na nima ya ecodim, nge mosi bambuka kukwenda kuna sambu na kutana na bana ya zola yamba Yesu.)

===NSUKA YA LESO 13




**Leso 13 Nzambi silaka kutinda Mesia-Mvulusi
yina ta manisa ngolo ya Satana.**

Leso 13

**Kansi ntangu kilumbu
yina ya Nzambi tulaka
yo lungaka,**

**Nzambi tindaka
Mwana na Yandi,**



**yina butukaka na
nkento...”**

Galatia 4 :4

Leso 14 Masumu bebisaka nsi-ntoto yonso.

Kuyantika 3 :16-20

Kusala na ntuala : Nata mulangi ya zelo ti ndambu basende to matiti ya nkaka ya mbi.

🕒 Kikuma ya Leso :

Na nsuka ya lesu yai, bana ta bakisa nde masumu ke bendaka mambu ya mpasi mingi na luzingu na bo ya mvimba. Masumu ya bibuti na beto ya ntete bebisaka nsi-ntoto yonso.

♥ Verse ya kulonguka :

Bantu ya nkaka ke kudisosilaka bampasi na mambu na bo ya buzoba, kansi na nima bo ke wilaka Mfumu Nzambi makasi. Bingana 19 :3

🗣️ Nkunga ke kwenda nzila mosi ti lesu :

Masumu Ke Bebisa

🔄 Revisio :

Na mposo me luta, beto longukaka nsilulu mosi ya mfunu mingi sambu na Mvulusi ya Nzambi silaka ta kwisa. Nki yina ? (Yandi ta vanda nkeni to mwana ya nkento kaka. Yandi ta butuka ya divumu ya nkento ya me zaba bakala ntete ve.) Nki Mvulusi yina ta sala na nioka Satana ? (Niata ntu na yandi sambu na kumanisa ngolo na yandi.)

⇒ Kuyantika Leso :

Bana zole sala théâtre. Bo ke solula bampasi ti mambi na nsangu ya lumbu yina. Bo yantika kutanga mambi mingi ya ntoto yai. Mosi na bo yantika kubokuta nde Nzambi muntu me pesa beto bampasi yai, sambu Yandi muntu salaka ntoto yai ya mbi. Mwana ya nkaka tuba nde mbi me kwisa sambu beto bantu me zenga na mpila mosi ya mbi. Na nima ya theatre, yula bana bangiufula yai :

- Ketu Nzambi salaka ntoto-nsi ya mbi ? (Ikele ve. Yo kele mbi ntangu yai, kansi na luyantiku, Nzambi salaka yo mbote.)

Bible ke songa beto nki mutindu Nzambi salaka ntoto yai mbote. Yo ke songa beto mpi nki mutindu masumu me bebisa yo. Bubuyai beto zola kulonguka nki mutindu masumu bebisaka nsi-ntoto yai ya beto. Beto yantika na mukanda ya *Kuyantika 3 :16*.

🏠 Malongi ya Nene ya Leso na bitini 4:

14.1 Nzambi pesaka nkento ndola sambu na masumu na yandi.

📖 Tangila bana : *Kuyantika 3 :16*

*16 Ebuna Nzambi tubaka na nkento nde :
“Nge ta monaka mpasi mingi kubaka divumu mpi kubuta bana. Nge ta vanda na nzala ya bakala na nge, ti yandi ta yalaka nge.”*

? Kuyula bana bonso yai--

Niveau Primaire :

- Awa Nzambi ke tuba na nani ? (Na nkento)
- Nkento ta mona mpasi nki ntangu ? (Na ntangu kubaka divumu ti kubuta bana)
- Nkento ta vanda na nzala ya nani ? (Bakala na yandi)
- Nani ta yala na fami ? (Bakala)

🏠 Bana sala bageste kusonga nki me salama :

Sola bana tatu. Mosi ke sala bonso Nzambi. Yandi ta songa nkento bampasi yandi ta mona sambu na masumu na yandi.


Mwana ya zole sala bonso nkento. Na nima “Nzambi” tuba na yandi, yandi ta yantika kudila bonso mpasi ya kubuta.

Ya tatu sala bonso bakala. Na nima Nzambi tuba nde bakala ta yala nkento, yandi ta tuba na lulendo nde, “Mono ntwadisi ya fami.”

🗣️ Bana yimba ti kina :

Ah, nkento !
Masumu me natila nge mpasi
Mpasi ya mingi O, o, o, o !

14.2 Nzambi pesaka Adami ndola sambu na masumu na yandi.

 **Tangila bana :** *Kuyantika 3 :17--19a*

*17 Nzambi tubaka na bakala mpi nde :
“Nge wilaka nkento na nge. Yo yina nge diaka mbuma ya nti yina ya Mono songaka nge nde nge lenda kudia ve. Mono ke singa ntoto yonso sambu na mambu yai ya nge me sala. Na luzingu na nge yonso, nge ta monaka mpasi na kubundula ntoto sambu yo pesa nge madia ya kulunga.*

18 Ntoto ta pesaka nge banti ya bansende ti matiti ya tubansende. Nge ta diaka matiti ya mfinda.

19 Na kubaka madia nge ta basikaka mutoki...

? Kuyula bana bonso yai--

Niveau Primaire :

- Nzambi ke tuba na nani ? (Na bakala)
- Sambu na nki bakala kele kubaka ndola ? (Sambu yandi wilaka ndinga ya nkento na yandi kuluta ndinga ya Nzambi)
- Nzambi singaka nki sambu na masumu ya bakala ? (Ntoto ya mvimba)

Niveau Secondaire :

- Nki mutindu lusilu ya Nzambi balulaka ntoto mutindu ya nkaka ? (Yo kumaka kuluta mpasi kubondula ntoto to kusala bilanga, ti ntoto yantikaka kutula basende ti matiti ya nkaka ya mbi.)

- Bansende vandaka matiti ya pesaka mpasi, ya muntu ta zola ve na kilanga na yandi. Bantu bubuyai ke nwana na nki matiti ya mbi bonso yina ? (Moniteur, kuwa bamvutu. Bana lenda tuba matiti ya pesa mpasi kana muntu simba yo, matiti ya poison, matiti ya yela mingi-mingi na mpila nde yo kanga matiti ya nkaka ya mbote, etc.)

- Yindula phrase “nge ta basikaka mutoki.” Kisalu na kati ya jardin vandaka lusakumunu ya Nzambi pesaka bo tuka na luyantiku. Nki diswaswanu na kisalu yina na nima Nzambi singaka ntoto ?

(Matiti changaka na mpila nde yo lombaka kisalu ya ngolo mingi sambu madia kuyela.)

Bana sala bageste kusonga nki me salama :


Songa bansende to banti ya nkaka ya mbi. Bumba yo na nsi ya mesa. Bana sala theatre. Mwana mosi sala bonso Nzambi. Yandi tanga bandola Nzambi pesaka bakala sambu na masumu na yandi.

Ntangu yandi tuba nde, “Mono ke singa ntoto ya mvimba sambu na mambu yai ya nge me sala, bana ya nkaka basisa bansende yina. Bana ya nkaka sala bageste bonso bo ke sala ngolo-ngolo, ti bo ke diba mutoki ya ke basika na baluse na bo sambu na kisalu yina ya bo ke sala.

Bana yimba ti kina :

O, muntu !
Ntoto kele ya kusinga sambu na mbi na nge,
Kisalu na nge me kuma ngolo-ngolo
O, O, o !

14.3 Bandola yai ta simba tii luzingu ya mvimba, ti nsuka na yo na vanda lufwa ya nitu.

 **Tangila bana :** *Kuyantika 3 :19b*

Tii kuna nge ta vutuka na ntoto yina ya Mono salaka nge. Sambu nge kele ntoto, nge ta vutuka mpi na ntoto.

? Kuyula bana bonso yai--

Niveau Primaire :

- Muntu ya vandaka kutuba kele kaka kulanda kutuba diaka. Nani yina ke tuba ? (Nzambi)
- Yandi ke tuba na nani ? (Na muntu, bakala.)
- Na verse yai, Nzambi ke tendula mambu mosi ya mpa ya me salama ntete ve na ntoto. Yandi ke tuba ya nki ? (Lufwa ya nitu.)
- Lufwa kele kulanda nki ? (Masumu)
- Ntangu nitu ya Adami kufwaka, nitu na yandi vutukaka na nki ? (Na ntoto.)

Niveau Secondaire :

- Nki Nzambi zola kutuba ntangu Yandi tuba nde, “nge kele ntoto” ? (Nzambi salaka muntu ya ntoto -- Kuyantika 2 :7. Yo yina, ntangu beto kufwa, nitu na beto vutuka na ntoto.)


✎ Bana sala bageste kusonga nki me salama :

Nata mulangi ya zelo. Mwana mosi tanga bandola ya masumu, 3 :19. Ntangu yandi tanga, “nge kele ntoto,” tula ndambu zelo na diboko ya konso mwana. Bo simba yo. Na nima, bo yonso tuba “nge ta vutuka mpi na ntoto”, ti bo losa zelo yina na ntoto.”

👂 Bana yimba ti kina :

Ai, muntu !
Masumu me nata lufwa !
Mawa, mawa !

14.4 Adami bingaka nkento na yandi Eva, sambu yandi fweti kuma mama ya bantu yonso.

 **Tangila bana :** *Kuyantika 3 :20*

20 Adami pesaka nkento na yandi zina Eva sambu yandi kele mama ya bantu yonso.

? Kuyula bana bonso yai—

Niveau yonso :

- Nki zina ya bakala ya ntete ya Nzambi salaka ? (Adami.)
- Nki zina Adami bingaka nkento na yandi ? (Eva.)
- Nki disongidila ya zina yina ? (Mama ya bantu yonso.)
- Na kati ya bantu na nsi-ntoto bubuyai, bantu ikwa me butuka na fami ya Adami ti Eva ? (Beto yonso, bantu yonso ya makanda yonso, mpi ya bansi yonso.)

✎ Bana sala bageste kusonga nki me salama :

Bana sala theatre. Bana bankento yonso sala bonso Eva. Bo yula, “Nki nge ta binga mono ?

Babakala yonso sala bonso Adami. Bo vutula nde, “Eva, mama ya bantu yonso.”

👂 Bana yimba ti kina :

Adami bingaka nkento na yandi Mama Eva
Mama ya bantu yonso
Mama na beto-ee !

✎ Devoir sambu na bo ya zaba Yesu dezia :

Keti beno bambuka bana ya vandaka kunwana na luyantiku ya lesu ya beto ? Mosi

vandaka kutula faute na Nzambi sambu na mbi yonso ya ntoto na beto bubuyai.

Beto me mona nde Nzambi salaka ntoto na beto mbote, mpi nde Yandi salaka bantu mbote mingi. Ebuna, nki mutindu ya kieleka mbi ya beto yantikaka ?

Ntoto kele kubeba sambu bibuti na beto ya ntete salaka masumu. Bubuyai, ntoto kele kubeba mingi sambu na masumu ya bantu. Ata zelo ya ntoto yo mosi kele ya kusinga sambu na masumu ya bantu.

Kana nge kuwa muntu tula faute na Nzambi sambu ntoto kele kubeba, bambukisa yandi nde Nzambi salaka ntoto mbote. Yo vandaka beto bantu ya bebisaka yo, sambu beto buyaka kulanda nzila ya Nzambi.

✝ Kubinga bana kuyamba Yesu :

Masumu me bebisa luzingu ya nge, mpi.
Kansi Yesu lenda bongisa yo diaka. Yesu

lenda lolula masumu ya nge yonso. Yandi lenda pesa nge ntima ya kitoko.

Luzingu lenda bikala mpasi, sambu beto zinga na ntoto yai ya kele ya kusinga. Kansi Yesu lenda vutula kinduku na kati ya nge ti Nzambi.

Kana nge me yamba Yesu ntete ve bonso Mvulusi ya nge, keti nge ta balula ntima ti yamba Yandi bubuyai ? Ntangu nge yamba Yandi, Yandi ta pesa nge luzingu ya mpa ti Yandi.

Kana nge zola yamba Yesu bubuyai, kwenda kuna (songa sika nge zola kutana), ti mono ta kwisa kusolula ti nge.

===NSUKA YA LESO 14



Leso 14—Luzingu kumaka mpasi sambu masumu bebisaka ntoto ya mvimba.

Leso 14

**Bantu ya nkaka ke
kudisosilaka bampasi
na mambu na bo ya
buzoba,
kansi na nima bo ke
wilaka Mfumu Nzambi
makasi.**

Bingana 19 :3

Leso 15—Nzambi longaka bantu nki mutindu kuvutuka na kintwadi ti Yandi.

Kuyantika 3 :21 --24

Kusala na ntwala : Sonika bacarte tatu: Mosi tuba nde, “Tata Nzambi,” ya zole nde “Mwana-Nzambi,” ya tatu nde, “Nzambi Mpeve ya Longo.”

🕒 Kikuma ya Leso :

Na nsuka ya lesu yai, bana ya classe ta zaba nde kintwadi na beto ti Nzambi bukanaka sambu na masumu, kansi Nzambi pesaka nzila ya beto lenda kwisa vutuka na Yandi na makabu ya menga.

Yesu pesaka makabu ya menga ya kitoko ya kulunga ya Nzambi ndimaka.

Ebuna, bo ta tina banzambi ya nkaka. Bo ta kwisa na Nzambi na nzila ya mwana na Yandi Yesu kaka.

♥ Verse ya kulunguka :

Nzambi ke lolulaka bantu kaka kana bo me pesa makabu ya menga. Baebreo 9 :22b

🗨️ Bankunga ke kwenda nzila mosi ti lesu :

Nki lenda sukula ? Kaka menga Mfumu Yesu. (Bankunga ya Kintwadi)

Kwisa na Mfumu Nzambi

🔄 Revisio :

- Nki ntangu lufwa kotaka na nsi-ntoto ? (Ntangu Adami ti Eva salaka masumu.)
- Nani kele mama ya beto yonso ? (Mama Eva, nkento ya ntete.)

➡ Kuyantika Leso :

Kana nge vandaka na mpila kumona mbala mosi bampasi yonso ya kele kaka na bwala yai, nge banza nde nge ta mona nki ? (Nzala,

maladi, lufwa, mawa, kukonda kosalu, kunwana, bafami ya kubukana, kukonda luzitu, kufingana, mambi ti bampasi mutindu na mutindu.)

Kana nge vandaka na mpila kumona mbala mosi bampasi yonso ya kele na ntoto ya mvimba, nge ta mona nki ? (Kimpika, bamvita, luvunu, kuyiba, bima mingi, mingi. Mipasi mingi.)

Na lesu yai, beto ta longuka probleme ya kuluta ngolo ya bantu me mona katuka luyantiku tii ntangu yai. Yo me luta ngolo. Ata maladi to nzala to lufwa ikele ve ngolo bonso probleme yai.

Ee, ti beto ta mona nki Nzambi salaka sambu na kusadisa beto na probleme yina ya ngolo-ngolo.

🏠 Malongi ya Nene ya Leso na Banti 3 :

15.1 Nzambi sadilaka Adami ti Eva bilele ya mpusu ya mbisi.

📖 Tangila bana : Kuyantika 3 :21

21 Ntangu yai, Mfumu Nzambi bakaka mikanda ya bambisi. Yandi sadilaka yo bilele sambu na Adami ti nkento na yandi. Ebuna Yandi lwatisaka bo yo.

? Kuyula bana bonso yai :

Niveau Primaire :

- Nki Nzambi salaka sambu na Adami ti nkento na yandi ? (Yandi sadilaka bo bilele ya mikanda ya bambisi, ebuna Yandi lwatisaka bo.)
- Bilele ya Nzambi sadilaka bo, yo vandaka ya nki ? (Mikanda to bampusu ya bambisi.)
- Nki mutindu Nzambi bakaka bampusu yina ? (Yo fweti vanda nde Yandi fwaka bambisi yina.)
- Keti beto me tanga tii ntangu yai nde bambisi kufwaka ? (Ikele ve. Yai vandaka mbala ya ntete. Lufwa

kotaka kaka sambu na masumu ya bantu.)

- Keti beno bambuka nki mutindu Adami ti Eva mekaka kudifika na nima bo salaka masumu [Kuyantika 3 :7] ? (Bo mekaka kudifika na matiti ya nti ya bafigue.)
- Ntangu Nzambi lwatisaka bo, mbisi kufwaka. Nki mbi mbisi yina salaka sambu yo fweti kufwa ? (Ata mbi mosi ve. Yo fwaka na sambu na masumu ya bantu, na sika na bo.)
- Nki probleme Nzambi vandaka kuyindula, ntangu Yandi kufwaka mbisi yina ? (Problem ya nsoni ya bantu sambu na kinkonga na bo.)
- Ntama mingi ve na nima, beto ta mona nde bantu zabaka dezia nde Nzambi zolaka bo kunata makabu ya menga. Keti nge banza nde Nzambi pesaka mbisi yina makabu ya menga ntangu Yandi fwaka mbisi kusadila bo bilele ?
(Bantu mingi ya longuka Bible mona yo mutindu yina. Yo fweti vanda mutindu yina, sambu bo zabaka nde bo fweti pesa makabu ya menga.)

Niveau Secondaire :

- Kana yai vandaka makabu ya menga, nki probleme ya nkaka Nzambi vandaka kuyidika ? (Probleme nde kintwadi ti Yandi me zenganaka. Makabu ya menga vutulaka bantu na kinduku ti Yandi.)
- Masumu na bo bendaka ndola ya lufwa. Nzambi zolaka bo kubakisa nde, bu ntangu Yandi me tula me lunga, Yandi mosi ta tinda makabu ya kitoko, ya kulunga.
- Nki mutindu makabu ya menga ya mbisi songaka bonso foto ya nkailu ya kitoko ya kulunga ya Nzambi ta

pesa ntangu Yandi tindaka Mwana na Yandi ?

(Mbisi yina salaka mbi ve, bonso Yesu salaka mbi ve; mbisi kufwaka na sika na beto, bonso Yesu kufwaka na kisika na beto. Menga ya mbisi panzanaka, kiteso mosi menga ya Yesu panzanaka. Mbisi kufwaka, ti kiteso mosi Yesu kufwaka.)

Bana sala bageste kusonga nki me salama :

Bana yonso sala bageste nki mutindu yo vandaka ntangu Nzambi songaka Adami ti Eva nde mbisi ya me sala mbi ve fweti kufwa na kisika na bo sambu na kufika masumu na bo.

Bana yimba ti kina :

Matiti ya figue ke lunga ve, Adami. Mbisi fweti kufwa na sika na nge, Menga na yo kupanzana.

Lwata lele ya mpusu, Lele ya Nzambi sadilaka nge.

15.2 Nzambi kangaka Adami ti Eva nzila ya kudia mbuma ya nti ya ke pesaka moyo.

Tangila bana : *Kuyantika 3 :22*

*22 Ebuna Mfumu Nzambi tubaka nde :
“Ntangu yai, muntu me kuma bonso Beto, sambu yandi me zaba mambu ya mbote ti mambu ya mbi. Mbote Beto kanga yandi nzila na kubaka ti kudia bambuma ya nti yina ke pesaka moyo. Mbaimbai yandi ta zingaka mvula na mvula.*

Kuyula bana bonso yai--

Niveau Primaire :

- Tala mbote ! Nzambi ke tuba na nani ? (Tata Nzambi ke tuba na Mwana-Nzambi mpi na Nzambi Mpeve ya Nlongo. Yandi tuba

nde, “muntu me kuma bonso BETO”.)

- Nki muntu ta zaba, na nima yandi me dia bambuma ya nti ya kuzaba mambu ya mbote ti mambu ya mbi ? (Yandi ta zaba mambu ya mbi ti ya mbote.)
- Na nima bo me dia, Nzambi zolaka kukanga bo nzila ya kudia bambuma ya nki nti ? (Nti ya vandaka pesa moyo mvu ya mvu.)

Niveau Secondaire :

- Nki mutindu beto lenda tuba nde verse yai ke songa Butatu ya Nzambi ? (Pronon “beto” kele pluriel.)
- Sambu na nki na luyantiku yo vandaka ve probleme nde bantu kuzinga mvu ya mvu, kansi na nima ya masumu, yo me kuma probleme ? (Kana yandi zinga mvu ya mvu na masumu na yandi, masumu ta kuma mingi-mingi. Diaka, masumu na yandi me nata lufwa. Ebuna, yo lenda vanda ve nde yandi kuzinga mvu ya mvu.)

Bana sala bageste kusonga nki me salama :

Bana tatu sala bonso Nzambi na theatre. Mosi simba carte, “Tata Nzambi,” mosi simba “Mwana-Nzambi,” ti mosi simba “Nzambi Mpeve ya Longo.” Tata Nzambi tanga verse yai na bamembre ya nkaka ya Butatu ya Nzambi, ti bo yonso nikisa ntu kusonga nde bo ke ndima.

Bana yimba ti kina :

Bantu lenda zinga ve mvu ya mvu
Kana bo kusala yo,
Mbi ta luta mingi. Eee, mbi ta luta mingi.

15.3 Nzambi kulaka bantu na kilanga ya Edeni, ti Yandi tulaka bawanzio kukanga bo nzila sambu bo vutuka ve.

Tangila bana : Kuyantika 3 :23--24

23 Yo yina Mfumu Nzambi kulaka yandi na kilanga ya Edeni, Yandi songaka yandi na kwenda kubundula ntoto yina ya Yandi Nzambi salaka yandi.

24 Mutindu yo yai Nzambi kulaka bantu. Ebuna na ndambu ya este ya kilanga ya Edeni, Yandi tulaka bawanzio yai basherube. Bo simbaka mbele yina ke pela tiya. Mbele yango vandaka kubaluka na bandambu yonso. Basherube kisalu na bo kukangisa nzila na konso muntu yina zola kwisa penepene na nti yina ke pesaka moyo.

? Kuyula bana bonso yai--

Niveau Primaire :

- Nki Nzambi salaka sambu muntu kudia ve ya bambuma ya nti ya ke pesaka moyo ? (Nzambi kulaka yandi na kilanga.)
- Nki vandaka kisalu ya muntu na nima yandi me bika kilanga ya Edeni ? (Kubundula ntoto.)
- Nki ndinga ke songa nde Nzambi pusaka muntu kubika kilanga ? (Nzambi **kulaka** yandi.)
- Keti bantu vandaka na mpila kuvutuka na kilanga ya Edeni diaka ? (Ikele ve.)
- Nki kangisaka bo nzila ? (Nzambi tulaka wanzio sherube na mbele yina ke pela tiya sambu na kukanga bo nzila.)

Niveau Secondaire :

- Apart na mpila kukota na kilanga ya Edeni, nki ya nkaka bantu vilaka ntangu bo salaka masumu ?

(Kintwadi na bo ti Nzambi zenganaka. Kilanga yina vandaka ntete kisika ya Nzambi vandaka kutambula na bantu konso nkokila. Na nima ya masumu, Nzambi tambulaka na kintwadi to na kinduku ti bantu diaka ve.)

- Bambuta na beto yonso bakisaka nde Nzambi vandaka, kansi bo waka bonso Yandi vandaka ntama ti bo. Nki mutindu histoire yai ya Bible ke songa beto luyantiku ya ngindu yina ?

(Yo songa mpila ya kintwadi ti Nzambi zengaka. Kana bambuta ya ntama yindulaka kuvutuka na Nzambi bo mosi, bo monaka sherubime yina ti mbele yina ya vandaka kupela tiya. Bima yango vandaka kubambukisa bo konso ntangu nde bo me kuma ntama ti Nzambi sambu na masumu na bo. Mpila kuvutuka bo mosi na Nzambi vandaka ve ata fioti.)

- Yo ta vanda mpasi ve na Adami kuyindula nde yandi lenda vutuka na Nzambi ve ata fioti sambu na masumu na yandi. Kansi Nzambi salaka nzila sambu bantu kuvutuka na Yandi. Nki nzila yina ? (Makabu ya menga.)

👤 Bana sala bageste kusonga nki me salama :

Bana yonso sala bonso bo kele sherubime ke kebisa nzila ya kukota na kilanga. Bo sala bonso bo ke simba mbele ke pela tiya. Bo sala ndinga bonso bo banza mbele yina ta sala- Zzzz. SSSS. Ziiiiing. Whoooosh, etc.

❓ Bana yimba ti kina :

Mpila ve kuvutuka na kilanga ya Nzambi, Sherubimi me kanga nzila, Bantu ta kota diaka ve.

Kinduku ti Nzambi me zengana
Ai-yai ! Mawa !

👋 Devoir sambu na bana ya zaba Yesu dezia :

Ata kinduku na Nzambi me zengana ngolo, Nzambi sadilaka beto nzila kuvutuka na Yandi. Yandi pesaka beto ve biteki bonso nzila kukwenda na Yandi. Yandi salaka nki ?

Yandi songaka bambuta na beto nde bo pesa makabu ya menga. Na nima, Yandi tindaka Mwana na Yandi Yesu Kristo bonso makabu ya kitoko, ya kulunga. Nki privilege na nene kukwisa na Nzambi na zina ya Yesu Kristo !

Yantika ntangu yai, kwisa na Nzambi diaka ve na nzila ya biteki. Kwisa diaka ve na nzila ya basantu to na nzila ya bawanzio to na konso nzila ya nkaka.

Nzambi ke na kiese nde beto kwisa na zina ya Yesu Kristo kaka. Ntangu nge samba mposo yai, keti nge ta kwisa na Nzambi na bisambu na nzila ya Mwana na Yandi Yesu Kristo ?

✝️ Kubinga bana ya me yamba Yesu ntete ve :

Keti nge me kwisa na Nzambi na nzila ya Mwana na Yandi Yesu sambu nge kuguluka ? Ketu nge me yamba Yandi sambu na kugulusa nge ti sambu na kusukula ntima na nge na masumu yonso ?


Kana nge zaba ve mbote-mbote, kansi bubuyai nge zola kuzaba, kwenda na sika yina na nima ya classe. (Moniteur songa bana wapi bo lenda kutana ti nge sambu beno samba.) Mono ta kwisa ti mono ta vanda na kiese na kusadisa nge.

===NSUKA YA LESO 15,
TI NSUKA YA BALESO YONSO

Nzambi ke lolulaka bantu

*kaka kana bo me pesa
makabu ya menga.*

Baebreo 9 :22b



Bankunga Beto Sadila na Mukanda Yai :

Banzambi ya Nkaka

Banzaaa-mbi ya nkaka

Bantu me sala yo

Nge kaka ke Nzambi

Ya salaka beto ! (O Yesu) [*repeter yonso*]

Beto Mene Kutana

Beto yonso me kwisa

Beto mene kutana

Kusambila

O-o sambila Mfumu na beto !

} 3x

Ee, Mfumu, Ee

Ee, Mfumu, ee

Na yonso ya Nge tuba

Ee, Mfumu, ee

Mono zola lemfuka

Mvutu:

Bu mo' tanga Bibila

Mono kaka ta ndima

Ye mono ta tuba ee,

Mfumu, ee !

Kana Beno Ke Zolaka Mono

Kana beno ke zolaka Mono (3x)

Beno ta lemfuka.

Beno ta landaka bansiku na Mono (3x)

Beno ata lemfuka.

Kwenda Norde, Kwenda Sude

Kwenda nord

Kwenda sud

Kwenda na gauche et droite

Beto kwenda

Beto kwenda

Na nsangu ya mbote

Kwisa na Yesu Kristo

Kwisa na Yesu Kristo (3X)

Nge ata guluka !

Menga n'Yandi ta lunga (3X)

Kukatula mbi !

Yandi ke bula "Ko. Ko.." (3X)

Kangula ntima nge !

Yandi ke zola kota (3X)

Binga zina n'Yandi !

Lomba na Nzambi Kaka

Beto fweti lombila

Na Nzambi, Yandi kaka

Ata muntu mosi ve

Ya nkaka lenda sadisa !

Mvutu :

Lomba na Nzambi !

Na Nzambi kaka

Lomba na Nzambi

Na zina ya Yesu !

Masumu Ke Bebisa

Masumu ke bebisa

Nata kaka lufwa

Yo tunga luzingu ve, ve, ve

Mono zola yo ve.

Masumu kele mbeni

Nata kaka mawa

Yo tunga luzingu ve, ve, ve

Mono zola yo ve !

Nge Zola Kuvanda Shampio ?

Nge zola kuvanda shampio?

Sosa nki nge lenda sala !

Tala nki kisalu ke kinga

Ebuna kaka sala yo !

Kukinga ve muntu kusonga nge

Kana nge kele mona yo

Kusala yo kaka ntangu yai

Nge ta vanda shampio !

Nki Lenda Sukula ?

Nki lenda sukula ?
Kaka menga Mfumu Yesu
Ntima mono ya mbi
Kaka menga Mfumu Yesu

E, menga ya ntalu
Ya lenda sukula
Ntima mpembe mingi
Kaka menga Mfumu Yesu

Zitisa Zina ya Yesu

Zitisa zina ya Yesu ! Zitisa zina ya Yesu !
Ditadi na mono, Ngolo na mono,
Mvulusi na mono
Ye lukwikilu !
Zitisa zina ya Ye-e-e-su !

Nzambi Salaka Beto, Bakala ti Nkento

Nzambi salaka beto yonso
Babakala ti bankento
Yo kele mbote mingi,
Yo kele mbote.

Nzambi Salaka Tata Adami (tala dititi 4)

Sakumuna Bantu ya Nkaka

Sakumuna bantu ya nkaka
Kuzodila bo mbote !
Sakumuna bantu ya nkaka
Kuzodila bo mbote !
Sakumuna bantu ya nkaka
Kuzodila bo mbote !
Yesu me longa beto (O Nzambi !)

Mfumu, o mfumu,
O sadisa mono. (Kieleka)
Mfumu, o mfumu,
O sadisa mono. (Kieleka)
Mfumu, o mfumu,
O sadisa mono.
O, sa—di—sa-a mono !

Sala Ngolo, Kubuya Bumolo

Sala ngoooo-lo! Kusala ngolo ke mbote !
Sala ngoooo-lo! Kubuya bumolo !